

TRIVNAÐARKANNING 2023

-í fólkaskúlanum í Føroyum

Frágreiðing og tilmæli



FRÓÐSKAPARSETUR
FØROYA

TRIVNAÐARKANNING 2023

- í fólkaskúlanum í Føroyum

Frágreiðing og tilmæli

Katrin av Kák, cand.mag. og cand.pæd.psyk.

Námsvísindadeildin - Fróðskaparsetur Føroya

Annika Helgadóttir Davidsen, Ph.d., adjunktur í sálarfrøði

Deildin fyri Heilsu- og Sjúkrarøktarvísindi - Fróðskaparsetur Føroya

Laufey H. Blaasvær, M.S.Sc. í Sosialvísindi og samfelagsplanlegging

Námsvísindadeildin - Fróðskaparsetur Føroya

Erla Olsen, Ph.d., lektari í lívfrøði og náttúrulæruføði

Námsvísindadeildin - Fróðskaparsetur Føroya

Fróðskaparsetur Føroya 2023

ISBN 978-99918-63-08-5 (pdf-útgáva)

Innihaldsyvirlit

Innihaldsyvirlit	3
Inngangur	5
Søguliga gongdin í kanningunum um happing og trivnað í fólkaskúlanum í Føroyum	6
1. Niðurstøður og tilmæli.....	7
Tilmæli.....	8
2. Happing og trivnaður.....	10
Stórir skúlar ikki longur betri fyri í mun til happing	13
Happing í floksfelagsskapinum.....	14
Upplivaður tryggleiki í felagsskapinum	17
Hugsavning, heilsa og skúlafrávera	19
Skúlafrávera	20
Mátin at skilja trivnað og menning hjá børnum og ungum hefur týdning.....	22
Vandatættir og verjandi tættir	23
Samfelagsmenning og tíðarrák.....	23
3. Nøkur skúlaviðurskifti og hvussu næmingarnir fata tey.....	26
Skúlar ymiskan telefonpolitikk.....	27
Tá næmingar kenna reglurnar í skúlanum.....	28
Felagsskapurin í skúlanum	29
4. Næmingurin, floksmentanin og undirvísingin	31
Um undirvísingina.....	34
Undirvísingarfakini í mun til trivnað	37
Hugburður til skúlagongd og úrtøku	38
Lærugreinarnar minni týdning og eisini keðiligari	40

Floksstöddin hefur ávirkan á arbeidsfrið.....	45
Hugurin og viljin at læra.....	47
5. Trivnaðurin hjá einstaka barninum.....	49
At verða hildin uttanfyri og óttin fyri at verða hildin uttanfyri.....	50
At boða frá happing.....	52
6. Talgildur trivnaður.....	55
Talgildur privatfriður.....	58
Talgilda lívið er veruliga lívið.....	59
Ein nýggj spælimentan.....	61
7. Háttalagið.....	65
Hagtølini.....	67
8. Keldulisti.....	69
Fylgiskjal 1: Myndir.....	76
Fylgiskjal 2: Talvur.....	77
Fylgiskjal 3: Tilmælini frá Happing í fólkskúlanum - ein spurnakannig 2019.....	78
Fylgiskjal 4: Kanningarúrslit.....	81

Inngangur

Hetta er fjórðu ferð hesi síðstu 16 árin, at kanning er gjørd um happing og trivnað í fólkaskúlanum í Føroyum. Aftur hesuferð er tað Barna- og útbúgvingarmálaráðið (fyrr Mentamálaráðið), sum hevur biðið Námsvísindadeildina um at gera kanningina. Nakað av fyrireikingum hava verið gjørdar millum Nám og Námsvísindadeildina í eitt tíðarskeið, meðan Námsvísindadeildin hevur staðið fyri sjálvari kanningini og viðgerðini av henni.

Endamálið við hesari kanningini er, eins og í teimum undanfarnu, at útvega vitan um vavið av happing í fólkaskúlanum í Føroyum. Hetta veri seg bæði millum næmingarnar og fólkini, sum eru har, og á internetinum, sum jú er partur av gerandislívinum hjá fólkaskúlanæmingum og flest okkum øðrum. Harumframt er endamálið eisini at kanna trivnaðin hjá næmingunum í fólkaskúlanum. Sum nakað nýtt, spyrja vit eisini um didaktisku viðurskiftini í skúlanum og lærugreinarnar, tí tey eru karmur um og viðvirkandi faktorar í trivnaðinum hjá børnunum í skúlanum.

Tað eru aftur næmingarnir í 5., 7. og 9. flokki, sum eru bidnir um at svara spurnakanningini og tí gevur kanningin innlit í perspektivið hjá børnunum av spurdu viðurskiftunum. Hetta, áhugin fyri barnaperspektivinum, er í tráð við Fólkaskúlalógina, serliga § 2, stk. 2, og harumframt Barnarættindasáttmálan hjá ST, sum hevur verið galdandi í Føroyum hesi síðstu 30 árin. Happing og trivnaður eru subjektiv upplivilsi og tí er avgerandi at hoyra frá børnunum sjálvum, hvussu tey hava tað við hesum. Hvussu uppliva børnini tað at vera í skúla?

Eisini hesuferð gingu fyra ár millum kanningarnar, tí tann síðsta varð framd í 2019. Altjóða gransking vísir, at fokus javnt og samt skal setast á happing fyri at átøk og íløgur skulu gera munandi gagn (Hansen & Nielsen, 2020). Gongdin við vavinum av happing í føroyska fólkaskúlanum hevur verið støðugt minkandi við tveimum prosentstigum hvørja ferð allar tær triggjar undanfarnu kanningarnar, frá 15% í 2007 til 11% í 2019. Vónin var tí, at gongdin við minkingini á tveimum prosentstigum aftur fór at vísa seg í ár í hesari kanningini. Tað vísti seg tó, at samlaða talið av næmingum, sum siga seg verða happaðar er hækkað, soleiðis at prosenttalið í 2023 er 17.

Søguliga gongdin í kanningunum um happing og trivnað í fólkaskúlanum í Føroyum

Tað var í 2007, at fyrsta kanningin um happing í fólkaskúlanum í Føroyum varð gjørd. Hon varð gjørd eftir spurnarblaði hjá svenska sálarfrøðinginum Dan Olweus, hvørs ástøði um happing í stóran mun er grundað í og treytað av einstaklinginum og hansara íbygdu og íløgdu eginleikum og eyðkennum. Ástøðið hjá Olweus var ráðandi. Hetta er sonevnda einstaklingafatanin av happing.

Eftirfylgjandi vóru kanningar í 2015 og 2019 og so aftur nú í 2023. Øll árin hava tað verið 5., 7. og 9. flokkur, sum eru bidnir um at luttaka í kanningini.

Ástøðiligi karmurin rundan um kanningarnar um happing hevur síðani 2015 verið tann, sum sonevndi eXbus-bólkurin menti gjøgnum áralanga gransking í Danmark í árunum 2007 til 2011 (sí exbus.dk). Hetta er tann sonevnda felagsskapsfatanin av happing, sum skilir happing sum eitt fyrbrigdi í bólkum, sum eru merktir av ótryggleika ella ójavnvági. T.v.s. at happing verður fatað sum ein máti at vera saman uppá í einum felagsskapi, sum hevur við sær, at ein ella fleiri verða útihýst (Hansen, 2018). Felagsskapsfatanin er grundað í m.a. sosialpsykologi, sosiologi og antropologi. Hon kann eisini tengjast at teoriini hjá Stern (2020) um sjálvsmenning, sum fer fram alt lívið og sum lýsir, at upplivilsi saman við øðrum eru organiserandi prinsippið í sjálvsmenningini T.v.s., at tað er tað, vit uppliva saman við øðrum, sum ávirkar okkara menning sum menniskju í bæði góðan og ringan mun.

Mentamálaráðið avgjórði í 2015, at allir skúlar skulu gera eina trivnaðarætlan, sum er í tráð við felagsskapsfatanina av happing (Kák, Biskopstø, og Olsen 2019). Hetta kravið er framvegis galdandi. Felagsskapsfatanin er jú ein uppgerð við einstaklingafatanina av happing, sum nærur hevur verið ráðandi, síðani happing sum fyrbrigdi í skúlanum fekk áhuga millum fakfólk fyri góðum 20 árum síðani. Hendan broytingin í fatanini av og hugburðinum til happing tekur, sum allar aðrar broytingar, tíð at festa seg hjá øllum. Tað veri seg hjá leiðslum, lærarum, foreldrum, børnum, felagsskapum og polititarum.

Í hesi frágreiðing taka vit fram høvuðsúrslitini úr trivnaðarkanningini og hava uppskot um tilmæli, ið kunnu vera við til at bøta um trivnaðin í føroyskum fólkaskúlum.

1. Niðurstøður og tilmæli

Úrslitini frá trivnaðarkanningini í ár vísa, at gongdin við happing er farin skeiva vegin, tí 17% av næmingunum siga seg vera blivin happað í skúlanum. Meira enn helvtin av næmingunum siga seg ikki vita, hvat ein trivnaðarætlan er, og knappur fjórðingur sigur seg ikki vita, um teirra skúli hevur eina trivnaðarætlan.

Eins og í 2013 vísa úrslitini, at meginparturin av næmingunum dámar væl at læra, tó halda tey ikki tað vera serliga stuttligt at ganga í skúla. Næmingarnir halda lærugreinarnar hava munandi minni týdning nú enn fyri 10 árum síðani, eins og tær eisini verða fataðar keðiligari nú. Næmingatalið í flokkinum hevur ávirkan á arbeiðsfriðin í flokkinum. Næmingar í stórum flokkum siga seg m.a. hava trupult at hoyra, hvat lærarin og hinir næmingarnir siga.

Ábendingar eru um, at tolsemi við ymiskleika í flokkunum er økt. Tó benda tølini eisini á, at næmingarnir keða seg og halda ikki lærugreinarnar hava serliga stóran týdning. Mátin, happing fer fram upp á, flytir seg eisini. Frá at vera meira sjónlig og týðilig - og í summum førum eisini góðtikin atferð fyri bara nøkrum árum síðani, er mátin at happa broyttur. Hann er kanska í nógvum førum vorðin meira sniðfundigur (subtilur) og snildur (manipulerandi). Vitin um, at happing er skaðilig og hugburðurin um, at happing ikki verður góðtikin, er eisini støðugt meira útbreiddur. Samstundis er pallurin víðkaður, nú sosialu miðlarnir eru partur av gerandisdegnum hjá nærum øllum skúlabørnum. Tað er sjálvsagt tann ynskiliga gongdin, at happing skal minka niður í onki. Bæði tí, at hon er skaðilig fyri tann beinleiðis rakta og umhvørvið. Eisini tí, at læring og trivnaður eru treytað av tryggleika í skúlafelagsskapinum. Tí eru yvirskipaðu trivnaðarkarmarnir á skúlunum av størsta týdningi.

Tilmælini niðanfyrir taka støði í neyðugum tiltøkum at seta í verk, sum skjótast fyri at betra um trivnaðin og læringina í føroyska fólkaskúlanum.


Tilmæli

1. Nám fyriskipar skeiðs-/arbeiðsdagar úti á einstøku skúlunum, sum taka støði í egnum úrslitum frá hesi kanning, og sum arbeiða við felagsskapsfatanini, skúlamentanini og móguligum avbjóðingum og móguleikum hjá einstaka skúlanum. Foreldur og skúlastýri skulu kunnast um úrslit og niðurstøður frá hesum skeiðs-/arbeiðsdøgum.
2. Kanningin vísir, at næmingaráð hava eina góða ávirkan á trivnaðin. Við støði í tí verður mælt til at skúlarin menna og víðka um virkseimið hjá næmingaráðunum, soleiðis at næmingarnir fáa meira beinleiðis ávirkan á skúlan. Hetta er eisini í góðum samsvari við endamál skúlans um at skúla næmingarnir í fólkaræðiligum tilgongdum. Leggjast skal eisini upp til, at næmingaráðini arbeiða og fyriskipa tiltøk tvørtur um floks- og aldursmørk.
3. Kanningin vísir, at betri arbeiðsfriður er, tá floksstøddin er niðanfyri 18-20, hetta vísir seg eisini í samband við at hoyra, hvat lærarin sigur, og hvat hinir næmingarir siga. Tí verður mælt til at floksstøddin skal í mesta lagi vera 20 næmingar.
4. Kanningin vísir, at talgilda happingin er samansett, men vísir samstundis at har eru stór vitanarglopp, tí talgildi heimurin er so samantvinnaður við gerandisdagin. Serstøk kanning um talgildan trivnað í fólaskúlunum skal setast í verk.
5. Hendan kanningin, eins og tær undanfarnu, snýr seg mest um viðurskifti sum eru tengd beinleiðis at skúlanum, hóast viðurskifti uttanfyri skúlan sjálvandi eisini hava ávirkan á trivnaðin hjá næmingunum. Tí verður mælt til, at næsta trivnaðarkanningin skal vera meira umfevnandi, og har bæði lærarar, foreldur og næmingar fáa høvi at svara spurningum um viðurskifti bæði innan og uttanfyri skúlan.
6. Kanningin vísir, at lærugreinarnar ikki verða mettar líka týðningarmiklar sum fyri 10 árum síðan. Tí verður mælt til, at lærugreinarnar í skúlanum verða styrktar og verða skipaðar, so tær fanga áhugan hjá næmingunum og teir harvið varðveita áhugan at tilgna sær fakliga vitan. Til hetta krevst, at námsætlanirnar verða dagfórdar við denti á hóskaði dýpdarlæru og harafturat eftirútbúgving til lærarar, so teir hava dagfórda fakliga, felagsskapsmennandi og didaktiska vitan.

7. Fyri at menna fakliga og sosiala arbeiðið hjá lærarunum, verður toymisarbeiðið á skúlunum styrkt, m.a. við vitanargrunaðum skipaðum samstarvshátti sum t.d. co-teaching. Hesin leisturin stuðlar eisini menningini av felagsskapsfatanini í skúlanum eins og í flokkinum.
8. Fyri at fremja um trivnaðin hjá næmingunum og tryggja, at teir hava eitt barna- og ungdómsvinarligt stað at venda sær til, verður mælt til at næmingatænasta verður ment, har lestrarvegleiðing, heilsufrøðingatænastan og aðrar stuðulsskipanir verða samskipaðar, soleiðis at tað altíð er onkur til taks. Mælt verður til at byrja við skúlum við framhaldsdeild, tí hesir longu hava nógvar av hesum tænastrum.

2. Happing og trivnaður

Stöðan er nógv versnað síðani seinastu trivnaðarkanning í 2019. Tá sөгdu 11% av næmingunum seg vera fyri happing. Nú siga 17% seg vera fyri happing (Mynd 1). Av hesum siga 3% seg verða happað ofta, sum er meira enn bæði í 2019 og í 2015, tá umleið 2% sөгdu seg verða happað ofta.



Mynd 1: Gongdin av happing, staðfest í trivnaðarkanningum í fólkskúlanum frá 2007-2023

Í hesi kanningini eru tveir heldur líkir spurningar, sum spyrja, um næmingarnir hava upplivað happing (spurningur 1.9 og spurningur 6.5 í fylgiskjali 4). Spurningurin 1.9 er tann, sum hevur verið brúktur í kanningunum 2015 og 2019, meðan spurningur 6.5 er nýggjur spurningur í hesum samanhangi, sum gevur møguleika at samanbera við donsk úrslit (Børne- og Undervisningsministeriet, 2023).

Við at samanbera svarini av báðum spurningunum fáa vit eitt sindur neyvari innlit í, hvussu børnini tulka tíðleikan. Sambært hesum, fella svarini til "At tey verða happað ofta" innan fyri tíðarkarmin upp til umleið 14. hvønn dag og tá vit taka tey, sum siga seg verða happað viðhvørt, verður tíðarkarmurin øktur til umleið eina ferð um mánaðin (Talva 1). Telja vit tey saman, sum siga seg verða happað minst eina ferð um mánaðin, er talið 13% (Talva 2).

Talva 1: Títtleiki av happing í skúlanum (Sp. 1.9)

		Nei	Ja, viðhvørt	Ja, ofta	Ja, fyrr, men ikki longur
Sp. 6.5 Ert tú blivin happað/ur í skúlanum hetta skúlaárið?	Ja, fleiri ferðir um vikuna	2%	40%	47%	12%
	Ja, umleið eina ferð um vikuna	9%	56%	24%	11%
	Ja, umleið 14. hvønn dag	6%	64%	21%	9%
	Ja, umleið eina ferð um mánaðin	12%	49%	6%	33%
	Næstan ongantíð	35%	27%	1%	37%
	Ongantíð	80%	3%	0,1%	17%

Í hesi greining hava vit brúkt spurning 1.9 til greiningarnar, tí vit á tann hátt kunnu vísa til søguligu gongdina hjá okkum sjálvum. Samanbera vit okkara tøl við tey donsku fyri skúlaárið 2022/23, síggja vit, at í Føroyum eru 68%, sum siga seg ongantíð hava verið happað hetta skúlaárið, meðan talið í Danmark er 72% (Talva 2).

Hóast vit hava brúkt ein spurning úr danskari kanning, so vóru svarmøguleikarnir í føroysku kanningini ikki heilt teir somu sum í tí donsku, tí vit hava roynt at finna fram til meira ítøkiliga, hvat er ofta og hvat er sjáldan. Við eitt sindur av fyrivarni fyri, at okkara tulkingar um tíðleika eru eftirfarandi, meta vit tó, at vit síggja eitt nøkulunda eins mynstur sum í donsku fólkaskúlunum. Tó eru tað fleiri í Føroyum, sum sera ofta verða happað (Talva 2).

Talva 2: Títtleiki av happing í skúlanum í Danmark og Føroyum (Sp. 6.5)

	Danmark	Føroyar	
Sera ofta	2%	Ja, fleiri ferðir um vikuna	3%
Ofta	3%	Ja, umleið eina ferð um vikuna	3%
Viðhvørt	8%	Ja, umleið 14. hvønn dag	2%
		Ja, umleið eina ferð um mánaðin	5%
Sjáldan	16%	Næstan ongantíð	20%
Ongantíð	72%	Ongantíð	68%

Happingin er mest í 5. flokki og minst í 9. flokki, og er hetta sama mynstur, sum vit sóu seinast í 2019. Í 5. flokki siga 24%, at tey hava upplivað happing, í 7. flokki 18% og í 9. flokki er talið av næmingum, sum er fyri happing, komið niður á 9% (Talva 3).



24%

Í 5. flokki siga, at tey hava upplivað
happing

Talva 3: Títtleiki av happing í skúlanum býtt á flokksstig (Sp 1.10)

	Nei	Ja, viðhvørt	Ja, ofta	Ja, fyrr, men ikki longur
5. flokkur	56%	20%	5%	20%
7. flokkur	61%	15%	3%	21%
9. flokkur	68%	8%	1%	23%


Í kanningini eru sum nevnt tveir beinleiðis spurningar um hvørt tað er happing í skúlanum. Harumframt er ein annar spurningur, sum snýr seg um tað er happing inni í flokkinum hjá næminginum. Eisini har sæst, at støðan er versnað munandi. Happing inni í flokkinum er fráboðað at vera meira enn dupult so ofta í ár sum í 2019. Vøkstur sæst eisini hjá teimum, sum siga happing vera viðhvørt í flokkinum, frá 14% í 2019 til 21% í ár. Leggja vit hesar tríggjar svarmøguleikarnar saman (ja, altíð, ja, sum oftast og viðhvørt), sær tað sostatt út til, at meira enn triði hvør næmingur (32%) upplivir happing at vera inni í flokkinum í ár, meðan knappliga fímti hvør (18%) upplivdi hetta sama í 2019. Tilsvarandi negativ er gongdin í upplivilsinum hjá teimum, sum siga happing er ikki ella ongantíð í flokkinum (Fylgiskjal 4, spurningur 3.1). Tey eru nógv færri í ár (28%) enn í 2019 (43%). Talið av teimum, sum ikki vita, um happing er í flokkinum stendur í stað (umleið 20% bæði árinum). Leggja vit svarmøguleikarnar sjáldan, ongantíð og nei saman, er tað umleið helvtin av næmingunum (49%), sum leggja svarini har í ár. Í 2019 vóru tað 10% fleiri (60%), sum lögdu svarini í sjáldan, ongantíð og nei.

Happing er tætt knýtt at trivnaði, og svarini frá kanningini í ár vísa, at 73% av næmingunum svara, at tey trívast væl ella sera væl í skúlanum, meðan 6% svara, at tey trívast illa ella sera illa í skúlanum (Talva 3a).

Talva 3a. Trivnaður í skúlanum

Hvussu trívist tú í skúlanum?	2023	2019
Sera væl	24%	38%
Væl	49%	46%
Hvørki væl ella illa	21%	14%
Illá	4%	1%
Sera illa	2%	1%

Samanbórið við kanninginá frá 2019 vísa tøluni eina afturgongd í trivnaði, tí talið á teimum, ið siga seg trívast *illa* ella *sera illa* er økt (úr 2% í 6%), meðan talið á teimum, ið trívast *væl* ella *sera væl*, er lækkað (úr 84% í 73%). Mynd 1a vísir eina samanbering av trivnaðinum hjá næmingunum í 2019 og 2023.



Mynd 1a. Trivnaðurin hjá næmingunum í 2019 og 2023.

Stórir skúlar ikki longur betri fyri í mun til happing

Í kanningunum í 2015 og 2019 var munandi minni happing í skúlum við næmingatali yvir 300 samanbórið við skúlar við minni næmingatali. Hetta sæst ikki í hesi nýggjastu kanningin (Talva 4), har eingin týðandi (signifikantur) munur var á skúlastøddunum. Tað kann hava samband við, at svarluttøkan á stóru skúlunum var rættiliga lág. Í 2019 var svarluttøkan 90% av samlaða næmingatalinum, meðan í 2023 vóru tað bert teir miðalstóru skúlar, sum rukku so høgari svarluttøku (Talva 5).

Talva 4: Títtleiki av happing í mun til skúlastødd

	Smáir skúlar 1-99 næmingar			Miðalstórir skúlar 100-299 næmingar			Stórir skúlar 300 og fleiri næmingar		
	2023	2019	2015	2023	2019	2015	2023	2019	2015
Nei	64%	62%	57%	59%	57%	69%	63%	66%	64%
Ja, fyrr	23%	21%	28%	24%	28%	19%	20%	26%	25%
Ja, viðhvørt	10%	11%	14%	15%	12%	10%	14%	7%	10%
Ja, ofta	3%	6%	4%	3%	4%	2%	3%	1%	1%

Skúlatalið, sum er kannað, er 38 í ár í mun til 40 í 2019. Lutfalsliga fleiri næmingar, sum hava svarað, ganga í miðalstórum skúlum til hesa kanninginina í 2023, samstundis sum tveir stórir skúlar eru samanlagdir síðan 2019, so nú eru bert 8 stórir skúlar í Føroyum. Samstundis eru onkrir smærri skúlar farnir burturav, serliga tí ongir næmingar eru í antin 5., ella 7. flokki, og ein skúli er vorðin miðalstórur (Talva 5).

Talva 5: Skúlastødd og svarluttøka

	Smáir skúlar 1-99 næmingar		Miðalstórir skúlar 100-299 næmingar		Stórir skúlar 300 og fleiri næmingar		Tilsamans	
	2023	2019	2023	2019	2023	2019	2023	2019
Tal skúlar	19	23	11	10	8	9	38	40
Tal næmingar	162	217	605	593	929	1207	1696	2017
Prosent næmingar	8%	11%	37%	29%	55%	60%		
Tal 5. fl.	57	109	204	185	299	370	560	664
Tal 7. fl.	65	85	221	216	309	377	595	678
Tal 9. fl.	12	13	205	181	322	428	539	622
Svarluttøka	76%		90%		79%			

Happing í floksfelagsskapinum

Tað finst ein fleirfaldað, lang og útdjúpandi allýsing av happing hjá Schott og Søndergaard (2014). Í tráð við hana er eitt boð upp á eina stutta og neyva allýsing av happing frá DCUM (2021, s.1), sum her er endurgivin í okkara umseting:

“Happing er gerðir, sum halda einum ella fleiri næmingum uttan fyri felagsskapin, tilvitað ella ótilvitað”.

Harumframt er happing ein máti at skipa felagsskapin uppá, sum inniber, at nøkur eru inni, og nøkur eru úti (Hansen, 2018).

Við støði í úrslitinum av kanningini, ið vísir, at happing er hækkandi og trivnaðurin lækkandi síðani síðstu kanning í 2019, er upplagt at spyrja, hví so er, hvat kann liggja til grund fyri hesum og hvussu kann hendan gongdin skiljast?

Ein næmingur hevur hesa hugleiðing, tá hann endar spurnablaðið, har spurt verður um hann hevur okkurt at viðmerkja um trivnað:

“Eg haldi, at tað eru nógv, sum siga, at tey føla seg happað, tá ongin hevur gjørt nakað við ein og eg hevði viljað, at lærarar og børn skulu vita, hvat happing er.”

Ongin kennir mein í annan mans bein, sigur orðatakið, sum í útsøgnini omanfyri sær út til at vera uppfyllt. Í felagsskapsfatanini av happing liggur rætturin til ymiskleika og at hava síni upplivilsir og sínar kenslur, uttan at tær skulu metast um av øðrum fólkkum rundanum. Veruleikin er tó ikki so eintýddur, tí tað eru næmingar í kanningini, sum boða frá svárari støðu í ikki at fáa hjálpt øðrum næmingum, sum verða happað ella ikki trívast. Ein drongur í 5. flokki sigur soleiðis í eini viðmerking, ið hann leggur afturat sínum svarum:

“Onkuntíð 'happa' dreingirnir í okkara flokki genturnar. Eg síggi, at tær eru keddar og so tá eg spyrji tær, siga tær 'nei, nei, tað er einki'”.

Eitt annað dømi upp á onkursvegna at uppliva seg skákmát, sæst hjá hesum næminginum, ið hevur hesa viðmerking um trivnaðin í skúlanum:

“Eg veit ikki, hvørjum eg skal royna at hjálpa. Mær ella mínum vini, tí at vit báðar hava problemir við trivnaði.”

Útsagnirnar boða eisini frá, at tað er tørvur á at seta sjóneykuna á felagsskapsfatanina av happing, og hvat liggur í henni og saman at tosa um trivnað, ósemjur og hvat happing er. At viðurkenna upplivilsir og kenslur hjá hvørjum øðrum uttan at døma tær. Hvørji viðurskifti gera seg galdandi, tá happing er ella møguliga er við at taka seg upp? Tað kann vera ilt á at skyna hjá bæði næmingum og lærarum. Tá kann hendan fatanin og frágreiðingin hjá DCUM (2021) vera til hjálpar (Mynd 2):



Mynd 2: Happingarstøður, egin umseting (DCUM 2021, s. 1).

Rundingurin illustrerar, at ósemjur og arging er natúrligur partur av gerandisdegnum, og at tað kann loysast ella livast við, uttan at nakar er keddur ella útihýstur, tí her vil mann hvønnannan. Hetta kann flyta seg yvir í happilíknandi støður, í miðjuni, sum bera dám av ótryggleika og ikki at vilja onkran. Hevur sosiala samspælið flutt seg yvir í mittasta ringin, skal ikki bíðast við at gera nakað við tað, tí tá er spurningurin bara um tíð, áðrenn ein ella fleiri verða útihýst og happað. Í omanfyristandandi komu vit inn á at arga og at happa. Stutt lýst kann sigast, at tá arging er, vil mann hvønnannan, skapa røring í ella skemta um okkurt. Tá happing er, vil mann ikki onkran og útihýsir viðkomandi (Hansen, 2018).

Lærarablindni er, tá lærarin ikki sær happing (Hansen, 2013). Vit hava kanska øll eina ímynding av, at happing er sjónlig, sum t.d. í klassisku dømunum um buksuvatn ella flenninum eftir barninum, sum hevur tjúkkar brillur. Hasi dømini hoyra farnari tíð til, tá tað í onkran mun var sosialt góðtikið at happa. Saman við øktari vitan um skaðiligu árinini av happing flytist mátin at happa uppá. Hetta fremur kodaða atferð, t.v.s. eitt slag av happandi

atferð í ótryggum felagsskapum, sum er soleiðis háttað, at tey innlimaðu skilja boðskapin, meðan tað kann vera ilt hjá læraranum og onkrum næmingum at gjøgnumskoða hesa møguligu happingina. Samanhangskraftin og dynamikkurin í flokkinum eru rakt og hertil krevst bæði forvitni um ítøkiliga einstaklingin og bólkin og vitan um happing og sosialu mekanismurnar í henni.

Helle Rabøl Hansen (2013) vil vera við, at útihýsingarmátarnir eru blivnir meira snúðiligir (subtilir). Í Danmark vísa kanningar soleiðis eina lækking av happing, meðan einsemi er hækkandi. Í Føroyum síggja vit í hesari kanningini øking í happing og lækking í trivnaði.

Tá tøgn er um happing, fær happing rúmd. Roca-Campos et al. (2021) vísir á, at at skapa rúm fyri samtalu og práti millum næmingar og lærarar um mátar at tryggja tryggleika í skúlanum kann viðvirka til at bróta tøgnina um happing. Felagsskapandi didaktikkur leggur m.a. upp til, at felagsskapsfatanin av happing er partur av sjálvari undirvísingini og didaktikkinum, sum m.a. skal innlima næmingaforteljingar og -ávirkan og ymiskleika (Hansen, Rasmussen, og Søndberg 2023). Hetta minnir eisini um relationella og dialogiska tilgongd í undirvísingini, hvørs aðalmál er, at næmingarnir koma til orðanna í undirvísingini (Løw, 2018).

Upplivaður tryggleiki í felagsskapinum

Sálarfrøðiligur tryggleiki (*psychological safety*) í umhvørvinum er eitt fyrbrigdi, sum Edmondson (2019) er komin fram til í sínari áralangu gransking í samstarvandi hópum sum tann mest avgerandi faktorurin fyri trivnað, læring og menning. Edmondson leggur dent á, at tað at vera í einum sálarliga tryggum umhvørvi ikki krevur at vera samdur og fittur og treytaleyst at stuðla alt og øllum, men at vera reiðiligur og hava vilja til bæði at greiða møguligar ósemjur, at læra av ymiskum sjónarmiðum og at hava virðing sínamillum. Viðspælandi faktorar í sálarligum tryggleika í felagsskapum eru reglur, krøv og mannagongdir, sum eru greið, skillig og røkkandi fyri øll.

Hetta er í tráð við vitanina um, at góðar relatióinir millum lærara og næmingar og harafturat mátin, lærarin og skúlin fer um sín autoritet, hevur avgerandi leiklut fyri tryggleikan (Søndergaard 2009; Drugli 2012; Klinge 2018). Í niðanfyristandandi útsøgnini um tað ringasta í skúlanum, kundi tað bent á, at umframt at vera ónøgdur við at skula vera

nógvar tímar í skúlanum, er það sjálfvott bannið um at brúka fartelefón, sum næmingurinn eisinni er ónögður við. Næminginum dámar lærararnar, men við sínari serligu orðing er hann týðiligur um, at hann saknar autoritet:

“Nógv for nógvir tímar, fartelefónbann, fittir lærarar, men duga ikki at seta börn upp á pláss.”

Fyri at styrkja um og geva næmingum kunnleika um sálarliga heilsu, hevur lærugreinin “lívsmeistring” verið á skrá í Noregi síðani 2017 (Kunnskapsdepartementet, 2017). Samstundis sum nógv fakfólk meta hetta vera gleðiligt, vísa summi á, at það eigur at vera umvent. At það eru lærararnir sum skulu styrkjast í teirra kunnleika og tilvitsku um týðningin av relatiónni. Hetta soleiðis, at lærararnir fáa eitt dyggiligt útgangsstøði og stuðul í at reflektera yvir mætið við næmingin upp á ein systematiskan máta og harvið ikki lata refleksiónnina vera upp til (hissinis) meting hjá læraranum (Brandtzæg, Torsteinson, og Øiestad 2017).

Frástøðan millum generatiónnirnar hesi síðstu árin er minkað, ungdómurinn varar nógv longri í dag, sum t.d. at nú eru bæði ommur, abbar og foreldur á sama festivali sum tey ungu. Hierarkiið millum generatiónnirnar er minkað, og børn og ung verða í størri mun spurð, hvat tey halda og vilja. T.v.s. at frá at vera objekt, har tey vaksnu vistu best, er barnið og tey ungu nú í størri mun subjekt, taka sjálvi avgerðir og støðu um ymiskt (Katznelson, Pless, & Görlich, 2022).

Bateman og Fonagy (2019) vilja soleiðis vera við, at rákið við afturgongd í sálarheilsu hjá børnum og ungum í stóran mun skal skiljast í hesum, at tey eru blivin nógv betri før fyri at seta orð á, hvussu tey hava það. At uppliva mótgongd ella ikki trívast eina tíð er ikki skaðiligt. Tað skaðiliga liggur í at vera einsamallur í og við hesum viðurskiftunum. Teir báðir Bateman og Fonagy vísa eisinni á, at hjáveran av øðrum, serliga vaksnum, er avgerandi fyri eginleikan at megna mótgongd hjá børnum og ungum.

Tøgnin, ikki at fáa svar, ikki at hava møguleika at deila við onnur, kundi mint um hugtakið *resonans* hjá týska sosiologinum Hartmund Rosa (2021). Resonansur inniber sveiggj millum einstaklingin og umverðina, innihaldandi kenslur og rørslur, sum ger, at vit fáa flutt okkum og hugsað um það, vit eru í og kunnu fara í. Rosa vil vera við, at resonansur er týðandi mótvækt til fremmandagerð. Ein slík kann lættliga uppstanda, tá børn og ung

uppliva seg ikki at verða hoyrd og tosað við í næktandi mun, sum aftur kann elva til sálarfrøðiliggerð (sí mynd 3), sum kann fáa tey at hugsa, at tað er galið við teimum sjálvum. Samfelagsgongdin, nevnd omanfyri, setur krøv til relatiónsførleikan hjá teimum vaksnu. Autoritetsrollan er broytt og tað sær út til at vera ein kampur um at fáa fatur á relatiónum og fakliga uppmerkseminum hjá børnunum (Katznelson m.fl., 2022).

“Lærararnir hjálpa ikki, tá man spyr um hjálp. Teir siga bara “Googla tað ella spyr tey, sum hava gjørt tað.”

Útsøgnin her kundi lýst næmingin, sum sambært nýggjari ungdómsgransking hevur brúk fyri læraranum sum autoret og lærumeistara og sum vil í samband og samtalum við hann (Katznelson, Pless, og Görlich 2022). Somuleiðis lýsir útsøgnin eisini eitt dømi um tørvin á *epistemiskum álit* millum lærara og næming. Also kravið um *bæði* hetta, at næmingurin upplivir, at lærarin hevur umhugsni fyri og er áhugaður í sær og at lærarin er álítandi og hevur kunnleika, sum næmingurin kann læra og fáa gagn av bæði nú og eftirfylgjandi (Wiwe, 2021). Fonagy metir um alstóra týðningin í hesum fyrbrigdinum við útsøgnini, at “epistemiskt álit er kongavegurin til læring” (Brandtzæg m.fl., 2017).

Hugsavning, heilsa og skúlafrávera

Læring og trivnaður hava eisini *hugsavning* og *góða heilsu* sum fortreyt (Fredens 2012; Jeppesen et al. 2020). Harafturat er tað ein sannroynd, at útbreiðslan av *skúlafráveru* er í øking eisini í Føroyum (Skúlablaðið, 2022). Hesi viðurskiftini spyrja vit næmingarnar um í kanningini 2023 fyrstu ferð.


Tað eru 39% av næmingunum, sum sera ofta ella ofta siga seg *fáa hugsavnað seg í tímunum*. Umleið tað sama talið sigur seg fáa hugsavnað seg viðhvørt, nevnliga 37%. Síðani eru tað 15%, sum siga seg sjáldan fáa hugsavnað seg og 5% ongantíð.

HAVA ILT Í BÚKINUM Í SKÚLANUM



Tilsamans 15% av næmingunum hava sera ofta ella ofta *ilt í búkinum*, tá tey eru í skúla. 24% hava tað viðhvørt, meðan 58% tilsamans siga seg sjáldan ella ongantíð hava ilt í búkinum, tá tey eru í skúla.

HAVA ILT Í HØVDINUM Í SKÚLANUM



Ilt í høvdinum, tá tey eru í skúla siga tilsamans 23% seg hava sera ofta ella ofta. 25% hava viðhvørt ilt í høvdinum og 50% sjáldan ella ongantíð ilt í høvdinum, tá tey eru í skúla. Orsøkin til at spurt verður um hesi viðurskifti er tí bæði høvuðspína og ilt í búkinum kunnu vera ávaringartekin um byrjandi skúlafráveru (Korsgaard, 2020).

Skúlafrávera

Knage (2023) er ein av teimum mongu, sum granskar í skúlafráveru. Hon vísir á útsøgn hjá Linnéa Bodén, sum eisini granskar í skúlafráveru, at "at fara í skúla verður fatað sum sosialur góði og tiskil verður skúlafrávera skilt sum frávik hjá einstaklinginum".

Knage førir fram, at vit skulu hava áhuga í og greina sosiala fyrbrigdið áhaldandi skúlafrávera (*persistent school absence*) og hvørji samsett viðurskifti gera seg galdandi í tí, soleiðis at vit ikki koma til at framleiða áhaldandi (skúla-)fráverandi børn. Also eina greinandi tilgongd, sum hóskar til óframsigiligar og alla tíðina skiftandi støður, sum kann geva innlit í, hví tað gevur meining at halda seg burtur frá skúlanum. At fáa positióningu sum tann, sum ikki kemur í skúla ella tann, sum verður happaður, setur barnið í eina svára støðu. Trupulleikin kemur til at snúgva seg um barnið og harvið verður trupulleikin í umhvørvinum yvirsæddur (Lund, 2021).

Tá vit leita eftir svarinum og frágreiðingini í barninum, forsterkast problematikkurin, og tað kemur til at snúgva seg um einstaka barnið og móguligar vansar ella brek í barninum. Vansin við at leita eftir forkláring upp á fráveru í barninum er, at barnið verður enn meira

marginaliserað. Jú meira trupulleikin, t.d. happing, einsemi ella vantandi orka, fyllir ella versnar hjá barninum, jú meira økist tørvurin hjá barninum at halda seg burtur frá skúlanum. Tá tað gevur meining at velja skúlan frá, má forvitnið bæði setast á tað og harumframt viðurskifti, sum kunnu viðvirka til at velja skúlan til. Hetta soleiðis, at tað aftur gevur meining fyri barnið at vera í skúla.

Fylgjurnar av bæði áhaldandi skúlafráveru og áhaldandi happing kunnu knýttast til *skúlasorg*. Tað er eitt hugtak hjá Helle Rabøl Hansen, sum lýsir støðuna, tá ein næmingur formliga er partur av flokkinum ella felagsskapinum, men sosialt og mentanarliga ikki er íroknaður, telur ikki við og hetta er áhaldandi. Líðilsí í tí stilla, uttanfyriskapur. Hetta at hava mist tað, sum kundi verið í skúlagongdini, t.d. at hava ein vin, at fáa viðurkenning fyri tann, ein er (Kofoed og Hansen 2018).

Hesi síðstu árin hefur verið eitt rák við hesum ikki at fara í skúla (Skúlablaðið, 2022). Tí spurdu vit í 2019: *Kemur tað fyrri, at tú ikki fert í skúla?* Tann orðingin var óivað heldur varin og opin, og tí hildu vit okkum ikki fáa nóg nógva vitan um hetta nýggja fyrbrigdið at velja skúlan frá. Tað veri seg, tí barnið ikki orkar, tímir, torir, megnar ella annað. Møguliga hekk tað eisini saman við, at vit onki høvdu at samanbera við, tí vit ikki hava spurt um hetta í farnum kanningum.

Í kanningini í ár, settu vit forkláring á spurningin, soleiðis at hann ljóðar soleiðis: *Kemur tað fyrri, at tú ikki fert í skúla, hóast tú ikki ert sjúk/ur?* Hetta, tí at sjúka er einasta loyvda grundin til fráveru í skúlanum. 49% siga nei til hetta, meðan 25% siga ja, viðhvørt og 3% siga ja, ofta.

KEMUR TAÐ FYRRI, AT TÚ IKKI FERT Í SKÚLA, HÓAST TÚ IKKI ER SJÚK/UR?



Vit geva eisini næmingunum møguleika at greiða frá, hví tey ikki fara í skúla, hóast tey ikki eru sjúk. Her valdu 264 næmingar at greiða frá, hví tey ikki fara í skúla, 106 dreingir og 158 gentur. Hesi svarini kunnu býtast í tvær ymiskar yvirskipaðar orsøkir ella frágreiðingar til at

velja skúlan frá. Í minni mun siga næmingarnir orsökir vera í *ytri viðurskiptum* og tá í flestum færum lækni/tannlækni, ferðast og skúlaviðurskipti so sum lærarin ella framlægur. Í størstan mun sigast orsøkirnar vera í *innaru viðurskiptum* og tá í hævudsheitum vantandi orka, harnæst strongd, svøvntrupulleikar og kenslan ikki at hava tað gott.

Vit spurdu eisini, um *tað kemur fyrri, at tú heldur teg burtur frá onkrum tímum, tí tú ikki orkar at vera har*. Hetta fyrri at vita, um tað eru tekin um lyndi til at halda seg frá at fara í skúla. Her søgdu 62% tað ikki koma fyrri, meðan 26% søgdu tað koma fyrri viðhvørt og 6% søgdu tað koma ofta fyrri. 6% søgdu tað vera komið fyrri fyrr, men at tað ikki longur var so.

Mátin at skilja trivnað og menning hjá børnum og ungum hevur týðning

Tá vit tosa um menning hjá børnum og ungum, er neyðugt at síggja og skilja hesa menning sum eina samansetta og dynamiska tilgongd, har barnið og tann ungi altíð mennist í samspæli við umhvørvið (Sommer, 2018).

Danski sálarfrøðingurin Svend Brinkmann (2015) tosar um tvey hugtøk, ið gera seg galdandi, tá vit skulu skilja samleikamenning: *Samsvar* og *samanhang*. Samsvar snýr seg um, at hvørji vit eru, er eyðmerkt av, hvørji virði vit royna at fáa okkara tilveru at samsvara við. Samanhangur snýr seg um, hvørji vit eru, og er eyðmerkt av einum ávísium samanhangi í søgugongdini, ið setir karmarnar um okkara tilveru. Samleikamenningin er eisini tengd at einari ávísari tulking hjá okkum sjálvum um, hvørji vit eru. "Eg er ein, sum klári meg væl í skúlanum", "Eg eri sosial/ur", "Eg toli ikki nógv av", "Eg eri ein ítróttagenta", "Eg dugi ikki væl at rokna", o.s.fr., eru orðingar og niðurstøður, vit kunnu hoyra frá teimum børnum og ungum, vit eru rundan um í tí dagliga. Hesar tulkingar eru í stóran mun tengdar at teimum tulkingum, sum nærumhvørvið (børn og vaksin) bjóðar barninum/tí unga, eins og samfelagsligir normar og vanar eisini ávirka tulkingina hjá einstaka barninum.

Samfelagsligir normar um *góða barna- og ungdómslívið* kunnu t.d. hugsast at hava ávirkan á tey val, foreldur og børn/ung taka. Dagsins barna- og ungdómslív er fjøltáttað, tá talan er um teir tættir, ið kunnu hava jaliga og neiliga ávirkan á børn og ung, og tí er umráðandi at hava júst fjøltættið fyrri eygað, tá vit tosa um menning og trivnað hjá børnum og ungum. Umframt at liva í egnum kroppi, er barnið aloftast eisini partur av eini familju, vinarløgum, dagstovnum og skúla, umframt samfelagnum (Sommer 2018). Barnið er tí

ongantið einsamalt og óávirkað av nær- og fjarumhvørvi, eins og felagsskapsfatanin av happing eisini leggur upp til.

Vandatættir og verjandi tættir

Sálarfrøðin hevur í mong ár kjakast um týdningin av vandatættum og verjandi tættum, tá tað snýr seg um sálarsjúkur og aðrar sálarligar trupulleikar. Yvirskipað kunnu vandatættir lýsast sum tey eyðkenni, ið økja um vandan fyri mistrivnaði, meðan verjandi tættir eru tey eyðkenni, ið fremja um mótstøðuførið móti mistrivnaði av einumhvørjum slag (Harder m.fl., 2008). Hesir tættir eru í tøttum samspæli við hvønn annan, og tí kann vera trupult at staðfesta júst hvat elvir til menning og góðan trivnað, og hvat elvir til mistrivnað hjá børnum og ungum (Harder et al. 2008; Katznelson, Pless, og Görlich 2022; Sommer 2018).

Tó vísa bæði ástøði og gransking um góða menning og trivnað hjá børnum og ungum, at m.a. einsemi og happing, vánalig fíggjarstøða, trupulleikar í familjuni og trúst av ymsum slag eru vandatættir, um teir ikki verða handfarnir í góðari tíð. Verjandi tættir so sum faklig viðurkenning og stuðul, atgongd til góðar sosialar felagsskapir, fíggjarligt og kensluligt yvirskot í familjuni o.s.fr. kunnu mótvirka, at mistrivnaðurin gerst álvarsamur (Bengtsson et al. 2019; Katznelson, Pless og Görlich 2022; Kragesteen 2019 ; Spinhoven et al. 2011).

Samfelagsmenning og tíðarrák

Samfelagsmenningin seinastu árin kann, sambært fleiri granskarum, vera ein táttur, ið ávirkar barna - og ungdómslívið. Summir teirra leggja dent á, at trústið á einstaklingin um at avrika er stórt, ferðin í samfelagnum er høg, og tað kann hava neiliga ávirkan á trivnaðin hjá børnum og ungum (Kelly 2007; Lemke 2001; Madsen 2018; Rosa 2003). Katznelson og fl. (2022) skjóta upp 3 tíðarrák, ið kunnu ávirka menning og trivnað hjá børnum og ungum: *Ferðøking*, *avrik* og *sálarfrøðiliggerð* ("*tempo*", "*præstation*", "*psykologisering*", sí mynd 3).

Ferðøkingin sæst aftur nógvastaðni í samfelagnum. Norðurlenska skúlaskipanin er t.d. seinastu árin vorðin alt meiri lagað eftir einstaklingstørvi, har dentur verður lagdur á ferð, tíð og dugnaskap (Carlgren et al. 2006; Katznelson et al. 2022; Sommer 2018; Volckmar 2019). Knýtt at dugnaskapi er sokallaða avriksmentanin, har børn og ung kunnu uppliva, at tey skulu avrika og helst vera best/ur í teimum samanhangum, har tey ferðast: Í

skúlanum, í frítíðarítrivum og – ikki minst – á sosialum miðlum (Katznelson et al. 2022; Madsen 2018; Monika Mohr et al. 2023; Skaale og Davidsen 2017). Góða barna- og ungdomslívið snýr seg ikki longur um at finna sær eitt pláss á rókini, har tú kanst liva eitt nøktandi lív, men at finna *besta* plássið ovast á rókini. At leggja so stóra áherðslu á einstaklingin kann hótta treytirnar fyri góða felagsskapinum, ið er av avgerandi týðningi fyri menningina og trivnaðin hjá børnum og ungum. Sálarfrøðilig-gerðina skilja Katznelson et al. og aðrir granskarar sum ein hátt at skilja trivnað hjá børnum og ungum, har sálarfrøðiligur og psykiatriskur málburður verður nýttur til at tosa um mótgang ella trupulleikar, og sum hevur vandan við sær, at vanligar sálarligar reaktiónir verða sálarfrøðilig-gjørðar og psykiatriseraðar og harvið sjúkliggjørðar, hóast tær í veruleikanum ikki eru tað (Brinkmann 2017; Katznelson et al. 2022; Madsen 2018).




Mynd 3: Umsett úr Katznelson et al. (2022, s. 176).

Hesi trý tíðarrákini verða her nýtt til at skilja tættir, ið ávirka menning og trivnað hjá børnum og ungum, men tíðarrákini ávirka eisini umhvørvið rundanum, tí at bæði foreldur og yrkiskøn eru – sum partur av sama samfelag – ávirkað av somu mekanismum, tó at tað ivaleyst hevur eina øðrvísi ávirkan á vaksin enn á børn og ung. Mekanismurnar ella tíðarrákini síggjast m.a. aftur í foreldraleiklutinum, har krøvini, m.a. um at avrika sum foreldur, kunnu vera trupul at liva upp til (Akselvoll, 2022). Á sama hátt eru avrikskrøvini til fólkskúlalæran hækkað munandi, har serliga ábyrgdin hjá flokslæranum er stór, tí flokslærarin hevur ábyrgdina av, at tann einstaki næmingurin mennist og trívist, at

felagsskapurin í flokkinum hevur tað gott, og at samskiftið við foreldur, skúlamyndugleikar og ráðgevandi stovnar er gott (BÚMR, 2023).

3. Nøkur skúla viðurskipti og hvussu næmingarnir fata tey

Vitan hjá børnunum um formligu viðurskiptini í skúlanum eru viðvirkandi til at skapa struktur og tryggjeika í skúlanum, sum aftur ávirkar trivnaðin hjá teimum. Vit spyrja um fyra formlig viðurskipti í ár: Reglur fyri nýtslu av farteleson, trivnaðarætlan, næmingaráð og AKT-lærara. Trý tey fyrstu viðurskiptini vórðu fyrstu ferð spurð um í 2019, meðan spurningurin um AKT-lærara er nýggjur í ár. Svarmøguleikarnir eru nuanseraðir eitt sindur í ár, soleiðis at “Veit ikki” nú er koyrt í tvíningar “Veit ikki, hvat tað er” og “Veit ikki, um skúlin hevur tað”.



Mynd 4: Sp. 2.1: Í okkara skúla hava vit (vel eitt svar fyri hvørja reglu). Í myndini eru %-vísu svarini “veit ikki, hvat tað er” og “veit ikki, um skúlin hevur tað” lögð saman.

Um reglur fyri nýtslu av telefon sigja 82% seg vita, at skúlin hevur slíkar (Mynd 4, Talva 6). Í 2019 vistu 88%, at skúlin hevði reglur fyri telefonnýtslu. 6% sigja, at skúlin ikki hevur slíkar reglur og tað er nøkulunda tað sama sum í seinastu kanningsini. Í 2019 vóru ábendingar um, at onkrir næmingar ikki skiltu, hvat reglur fyri nýtslu av farteleson var. Tískil viðmerktu vit í ár í klombrum, at hetta er telefonpolitikkur. Hóast tað, sigja 10% seg ikki vita, hvat reglur fyri nýtslu av farteleson er. Hesin svarmøguleikin var ikki síðst. Svarmøguleikin “veit ikki” í 2019, har 6% av næmingunum settu sítt svar, er í ár broyttur til “veit ikki, um skúlin hevur tað” og har hava 3% sett kross.

Av tølunum sæst, at tað er rættiliga ymist, hvussu væl skúlarnir kunna um sín telefonpolitikk, tí spjaðingin er frá 61-96% av játtandi svarunum um, hvørt skúlin hevur

reglur fyrir nýtslu af fartelesfon. Í kanningini er ekki spurt útgreinandi um, hvörjar reglur skúlin hefur fyrir telefonnýtslu.

Talva 6: Telefonreglur býtt á floksstig

		5.fl	7.fl	9.fl	Øll
Í okkara skúla hava vit reglur fyrir nýtslu af fartelesfon	Ja	66%	86%	92%	81%
	Nei	9%	6%	3%	6%
	Veit ekki, hvat tað er	20%	7%	3%	10%
	Veit ekki, um skúlin hefur tað	5%	2%	2%	3%

Snildtelefonin (*smartphone*) hefur fingið vaksandi leiklut og ávirkan á gerandisdagin hjá börnum síðani 2019. Tað er ein sannroynd, at telefonin fyllir nógv og kann eisini skapa órógv í tímunum og fríkorterunum. Tí er tað merkisvert, at vitanin hjá næmingunum um telefonreglur er minkandi við 6%.

Skúlar ymiskan telefonpolitikk

Staðfestast kann, at flestu skúlar hava okkurt slag av telefonpolitikki, men tað er helst ymiskt, hvussu reglurnar eru. Í svari til 52a-fyrirspurning um fartelesfonir í fólkaskúlanum svaraði landsstýrismaðurin í mai 2023, at arbeitt verður við at gera vegleiðandi reglur fyrir fartelesfonnýtslu í skúlanum, men ætlanin er ekki at seta forboð fyrir nýtslu. Víst verður samstundis á, at ongar ítøkiligar kanningar eru gjørdar av, um fartelesfonin er ein avbjóðing í fólkaskúlanum, men at í kanning um happing og trivnað í fólkaskúlanum er víst á, at fartelesfonirnar verða brúktar í happingarhøpi, og at í frágreiðing til aðalorðaskifti um fólkaskúlan í 2018 varð víst á, at næmingar gerast bundnir av serliga fartelesfon og teirra spæli og samskifti á sosialum miðlum (Løgtingið, 2023).

Sum fyrirspurningur á tingi vísir, so er stór ørkymlan í skúlastkipanini um ávirkanina av fartelesfonum og er hetta sama rák, sum vit eisini síggja í okkara grannalondum, har eisini røddir eru frammi um at seta forboð fyrir fartelesfonum í skúlanum, samstundis sum aðrar røddir tosa um, at neyðugt er at virka fyrir talgildisbúgving, soleiðis at næmingarnir eru førir fyrir at mæta avbjóðingunum í einum talgildum samfelag.

Tá næmingar kenna reglurnar í skúlanum

Trivnaðarætlan eru tað 15% av næmingunum, sum siga, at skúlin hevur. Hetta er meira enn helvtina minni enn í 2019, tá 40% skrivaðu, at skúlin hevði eina trivnaðarætlan. 6% siga í ár, at skúlin ikki hevur eina, meðan tað vóru 5%, sum síðst svaraðu nei. 51% siga seg í ár ikki at vita, hvat trivnaðarætlan er og 28% siga seg ikki vita, um skúlin hevur eina. Hesir báðir svarmøguleikarnir vóru sum nevnt ikki í kanninginini í 2019. Tá svaraðu 63% "Veit ikki" um trivnaðarætlan í teirra skúla.

BÚMR setti sum krav í 2015, sum fyrr nevnt, at allir skúlar skulu hava eina trivnaðarætlan, sum allir partar í skúlanum skulu kenna og sum skal liggja á heimasíðuni hjá skúlanum. Sindur meira enn helvtin av spurdu næmingunum siga seg ikki vita, hvat ein trivnaðarætlan er. Og meira enn helvtina so fáir næmingar í ár, 15%, vita, um skúlin hevur eina.

Hugtakið og fyrbrigdið trivnaðarætlan sær soleiðis út til at treingja til at verða brúkt og viðgjørt í skúlanum og ítøkiliga innihaldið í trivnaðarætlanini á breddan í skúlanum. Tað er í trivnaðarætlanini, at virðini í skúlanum verða lýst og viðgjørd, herundir m.a. rættindi og skyldur hjá næminginum og mannagongdir fyri sosialu reglurnar á staðnum. Tá næmingurin kennir hesi viðurskifti, verður tað einfaldari fyri hann at navigera í skúlanum og viðvirkar til tryggleika. Í øðrum lagi er avgerandi at hava eitt hugtak fyri trivnarreglur, sum øll kenna og brúka.

Næmingaráð siga 86% av næmingunum, at skúlin hevur. Hetta er ein øking á 22%. 9% siga seg ikki vita, hvat næmingaráð er. Kanningin vísir ein samanhag millum trivnað og vitan um næmingaráð, soleiðis at størri partur av teimum, sum trívast væl, eru eisini vitandi um at skúlin hevur næmingaráð.



22%

fleiri næmingar í 2023 enn í 2019 siga seg vita, at tey hava eitt næmingaráð

Demokratiski rætturinn hjá næmingunum er soleiðis markant styrktur síðani 2019, og sjóneykan kann við frimuni setast á fyrbrigdið næmingaráð, soleiðis at eisini tey knapt 10% av næmingunum, sum ikki vita, hvat næmingaráð er, eru kunnaðir um tað organið og teirra móguleika at fáa ávirkan á skúlalívið. Næmingaráðini síggja út til at virka á flestu skúlunum, og tí er tað eitt gylt høvi at seta trivnaðarætlanina á skrá í næmingaráðunum og gjøgnum limaumboðanina har útbreiða kunning um hana víðari út í allar flokkar. Har kann trivnaðarætlanin síðani viðgerast, soleiðis at hvør næmingur sær fær innlit í trivnaðarætlanina og ávirkan á, hvussu hann skal síggjast aftur í flokkinum.

Sama er galdandi fyri telefonreglur. Gransking vísir, at børn í størri mun taka undir við avgerðum, tá tey eru hoyrd og inndrigin (Korsgaard, 2020). Týðiligar reglur, sum børnini kenna og sum tey vilja taka medábyrgd av, eru viðvirkandi til at skapa tryggleika. Alt hetta fremur eisini epistemiska álitid, sum er avgerandi fyri at kenna seg væl og ynsktan í skúlanum, sum aftur ávirkar motivatióin.

Enn betur fyri viðspæl og undirtøku frá næmingasíðu í at skapa móguliga nýggjar normar, er at eggja næmingarnar til sjálvar at tosa um, viðgera og avgera nýggjar normar ella reglur (Hansen et al. 2023). Hetta er fremjandi fyri felagsskapin, tí børnini og tey ungu hvør sær við hesum fáa ávirkan og eru ikki noydd til at skula tilpassa seg, vera objekt. Sambært Brinkmann (2011) er felagsskapur nakað, sum alla tíðina tekur skap gjøgnum gerðir hjá tí einstaka.

AKT-lærara vita 21% av næmingunum, at skúlin hevur. 64% vita ikki, hvat tað er, meðan 13% ikki vita, um skúlin hevur ein. Hetta kundi móguliga hingið saman við, at tað í størri mun eru lærararnir, sum samstarva við AKT-læran heldur enn næmingarnir sjálvir.

Felagsskapurin í skúlanum

Vit hava í spurnablaðnum 2023 fyri fyrstu ferð biðið næmingarnar um at fyrhalda seg til nakrar positivt orðaðar útsagnir um yvirskipaðar partar, sum eru tengdir at skúlafelagsskapinum. Upplivilsið at hoyra til í skúlanum, dáma væl tímarnar, lærararnar og fríkorterini. *At uppliva at hoyra til* í skúlanum er eitt kjarnufyrbrigdi, sum er avgerandi fyri tryggleikan og trivnaðin hjá einstaka næminginum og harumframt eisini javnvágin í felagsskapinum (Hansen og Kofoed 2020). 43% av næmingunum eru sera samdir í, at teir

føla seg hoyra til á sínum skúla, meðan 29% eru eitt sindur samdir í tí. Hetta gevur 72% tilsamans.

Tilsamans 11% av næmingunum siga seg vera sindur ella sera ósamdar í at føla seg hoyra til í skúlanum, meðan tilsamans 17% siga seg vera hvørki samd ella ósamd í tí ella ikki vita (Fylgiskjal 4, sp. 2.2). Hetta merkir, at nærum triðri hvør næmingur upplivir eitt leyst ella ivasamt tilknýti til skúlan. Hvussu eitt skeiklað tilknýti til skúlan upplivist, sæst aftur í svarinum hjá næmingi upp á spurningin, hvat tað ringasta við at vera í skúla:

“Tað ringasta við at vera í skúla er at blíva hildin uttanfyri”.

Skúlatímarnir eru karmurin rundan um fakligu undirvísingina. Tá tað kemur til at *dáma væl tímarnar* eru tilsamans nærum helvtin (47%) samd í tí, meðan fjórði hvør næmingur (25%) er ósamdur í tí. Somuleiðis er fjórði hvør næmingur (26%) hvørki samdur ella ósamdur í at dáma væl tímarnar.

Lærarin er autoriteturin, lærumeistarin og leiðarin av undirvísingini. Tað eru 66% av næmingunum, sum eru sera samd ella sindur samd í at *mær dámar væl lærararnar*. 15% eru antin sera ósamd ella sindur ósamd í hesum, meðan 18% eru hvørki ósamd ella samd í tí útsøgnini.

Fríkorterini eru karmurin, har persónligi, sosiali og fakligi trivnaðurin kemur í spæl uttan at vera stýrður og skipaður av lærarunum. Her eru tilsamans 84% av næmingunum samdir í at *dáma fríkorterini*. Ein næmingur upplivir fríkorterini sum tað ringasta við at vera í skúla:

“At eg ongantíð havi nakran at spæla við ella vera saman við í fríkorterinum”

Hinvegin er tað besta við at vera í skúla eisini tætt knýtt at kensluni av felagsskapi og at hoyra til. Ein næmingur sigur tað besta við skúlanum vera, *“at eg havi ein góðan flokk og onkran at spæla við”.*

Ein annar næmingur sigur soleiðis:

“Tað besta [við at vera í skúla] er at hava góðar vinir og góðar lærarar. Og at læra okkurt nýtt hvønn tann einasta dag.”

4. Næmingurin, floksmentanin og undirvísingin

Fyri at fáa innlit í, hvussu flokkurin virkar og upplivist, hava vit sett fram átta ymisk páhald. Umframt happening, sum vit hava viðgjørt í kap. 1, snúgva tey seg um samstarv, samskifti, ymiskleika, samanhold og tryggleika. Seks av hesum páhaldunum vóru eisini í kanningini í 2019, meðan tvey av teimum eru nýggj. Í øllum hesum seks viðurskiftunum er støðan munandi versnað síðani 2019 burtur sæð frá einum, og tað er ymiskleika.

Tilsamans 85% siga, at tað altíð og sum oftast er *ok, at vit eru ymisk í flokkinum* (Talva 7). Her er ein sera stór framgongd hend, við tað, at nú halda 85% av næmingunum, at hetta er soleiðis altíð ella sum oftast. Hetta talið var 62% í 2019.

Talva 7: Fatanin av at vera ymisk

		Ja, altíð	Ja, sum oftast	Viðhvørt	Sjáldan	Ongantíð	Nei	Veit ikki
Er tað	2023	66%	19%	7%	3%	1%	2%	3%
ókey, at vit eru ymisk	2019	34%	28%	23%	4%	1%	2%	9%

Tá hesi tøluni verða greinað nærri sæst, at genturnar hava helst lyndi at vera eitt sindur meira varnar við at siga, at tað er meginreglan, men tað eru dreingirnir, sum í størri mun eru avgjördir. 4% siga, at tað er ongantíð OK og 4% siga seg ikki vita. Tilsvarandi tøluni fyri genturnar er 2%.

Verður hugt eftir floksstigi, so er tað serliga í 5. flokki, at næmingarnir halda, at í teirra flokki er tað ókey, at tey eru ymisk. Har siga 91% hetta vera støðuna altíð ella sum oftast. Í 7. og 9. flokki er hetta talið 81%.



88%

siga, at tað altíð ella sum oftast er OK, at vit eru ymisk

Tey, sum ikki eru vorðin happað í skúlanum, eru munandi meira sannførd um, at tað er OK, at vit eru ymisk. Har 88% siga, at tað er OK altíð ella sum oftast, meðan av teimum, sum verða happað, antin tað er viðhvørt ella ofta, siga bert 74%, at tað er OK at vera ymisk í teirra flokki. Sama mynstur sæst við trivnaðinum, 88% av teimum, sum trívast væl, halda, at tað er altíð ella sum oftast OK í teirra flokki at vera ymiskur, meðan av teimum, sum trívast hvørki væl ella illa, halda bert 79%, at flokkurin er so tolsamur. Av teimum, sum trívast illa ella sera illa, halda bert 61%, at tað er OK at vera ymiskur, 17%, at tað er bert viðhvørt ella sjáldan og 13%, at tað er ongantíð OK. Tey írestandi 10% vita ikki.

At gera nógv fyri, at øll skulu føla seg væl í flokkinum er nógv versnað, tí í ár eru tað 20 prosentstig færri enn í 2019, sum tilsamans siga ja, altíð og sum oftast til hetta. Í 2019 var hetta samlaða talið 66%, meðan tað í ár er 46%. Tey, sum svara sjáldan, nei ella ongantíð til hetta í ár eru 24% og sostatt í stórari øking í mun til tey 11% í 2019. Tey, sum ikki vita her, eru umleið 7% bæði árinum og tey, sum siga, at tað er viðhvørt, at tey gera nógv fyri, at øll skulu føla seg væl, eru 23% í ár og 17% í 2019.

Páhaldið um, at *vit tosa um, hvussu vit skulu vera saman* varð framsett fyri fyrstu ferð í ár. Svarini til tað býta seg nøkulunda javnt út á ja, altíð og sum oftast (31%), viðhvørt (27%) og sjáldan, ongantíð og nei (35%). Til hetta páhaldið svaraðu 7% seg ikki vita.



20%

færri í 2023 enn í 2019 siga, at tey altíð og sum oftast tosa væl saman í sínum flokki

Stór minking er í semjuni um, at *vit tosa væl saman* í okkara flokki. 20% færri í 2023 (59%) enn í 2019 (79%) siga ja, altíð og ja, sum oftast til tað. Tilsvarandi er støðan versnað í svarunum sjáldan, ongantíð og nei til páhaldið um at tosa væl saman í flokkinum, har tey vóru 6% í 2019 og 16% í 2023. Tað eru tó 9% fleiri í ár, nærum fjórði hvør (22%), sum sigur seg vera samdan í, at tað viðhvørt er soleiðis, at tey tosa væl saman.

Seinna páhaldið um flokkin, sum varð framsett fyrstu ferð í ár, var hetta, at *tað ber til at vera ósamd/ur í okkara flokki*. Her siga 62% tilsamans, at so er altíð og sum oftast. 21% siga, at tað er so viðhvørt, meðan 9% tilsamans siga tað sjáldan, ongantíð og ikki vera so. 9% vita ikki. Sostatt kann sigast sum heild, at næmingar uppliva tað vera nokkso ok bæði at vera ymisk og at vera ósamd.

Afturgongdin í viðurskiftunum í mentanini í flokkinum sæst eisini aftur í minkingini í *góðum samanhaldi í flokkinum*. 56% boða frá í ár, at samanhaldið er gott mótvegis 69% í 2019. Sostatt ein minking uppá nærum 14 prosentstig. Í ár eru tað tó 10% fleiri (22%) enn í 2019, sum svara, at gott samanhald er viðhvørt, meðan tað sjáldan, ongantíð ella ikki er so hjá 13% í ár mótvegis 6% í hesum svarbólkinum í 2019. Talið av teimum, sum ikki vita, um samanhaldið er gott liggur um 10% bæði árinum.



56%

siga, at tað er gott samanhald í flokkinum.
Ein minking á 14% síðani 2019

Sum tað síðsta páhaldið um flokkin, varð hetta framsett í kanninginini í 2023: *er trygt at vera*. Vitandi, at tryggleiki er ein grundleggjandi tørvur fyri at trívast og læra, mettu vit hesa orðingina vera neyvari enn orðingina í 2019, sum var *Í okkara flokki er gott at vera*. Hóast lýsingarorðið er broytt, eru bæði núverandi lýsingarorðið “trygt” og táverandi “gott” positivt lædd og tískil meta vit, at svarini kunnu vera sambærilig um eina ábending um grundleggjandi heildarupplivilsið hjá næminginum at vera í flokkinum.

Í 2023 siga 75% tilsamans, at tað er trygt (altíð og sum oftast) at vera í flokkinum. Í sama svarbólki í 2019 vóru 82%. Also ein minking á 7 prosentstig. Svarini býta seg annars nøkunlunda javnt á hinar svarmøguleikarnar, burtursæð frá “veit ikki”, har 7% í ár seta sítt svar, meðan bara 2% settu sítt svar har í 2019.

Um undirvísingina

Í kanninginini í ár hava vit sum nakað nýtt lagt okkum eftir eisini at fáa innlit í, hvussu næmingarnir uppliva didaktisku viðurskiftini í flokkinum. Átta spurningar (t.e. páhald, sum næmingarnir kunnu vátta ella avsanna við gradueringum, fylgiskjal 4, sp. 4.1) eru settir hesum viðvíkjandi. Harav eru tveir spurningar frá kanninginini í 2019, meðan hinir seks eru nýggir og harvið hava vit onki til samanberingar teimum viðvíkjandi.

Hesir báðir spurningarnir um undirvísingina, sum ganga aftur í kanninginini í ár og í 2019 eru um, hvussu næmingurin upplivir tímarnar og hvørt næmingurin upplivir arbeiðsfrið. Her skal tilskilast, at í orðingini í ár brúktu vit lýsingarorðið “spennandi” um tímarnar, meðan vit brúktu lýsingarorðið “góðir” í 2019. Páhaldið í spurnablaðnum í ár var soleiðis soljóðandi: *Í okkara flokki eru tímarnir spennandi*. Skiftið í lýsingarorðinum frá “góðir” til “spennandi” kann móguliga gera ein ávísan mun fyri næmingarnar og harvið

svarúrslitið. Tó eru bæði hasi lýsingarorðini í páhaldinum positívt lýsandi um tímarnar. Tað vísir seg, at positiva afturmeldingin um tímarnar er í munandi lækking.

Í 2019 søgdu 58% av næmingunum, at tímarnir vóru góðir, altíð ella sum oftast. Í ár, í 2023, siga bara 15% av næmingunum, at tímarnir eru *spennandi* altíð ella sum oftast. 39% siga tímarnar vera spennandi í noktandi mun (sjáldan, ongantíð og nei), móttvegis bara 12% í 2019. Talið um, at tímarnir viðhvørt eru spennandi, er tó munandi hægri í ár (45%) enn teir góðu tímarnir í 2019 (29%). Tað eru fá, sum ikki vita, um tímarnir eru góðir, nevnliga 1% bæði árin.

Viðvíkjandi páhaldinum um *arbeiðsfrið* er hampuliga stór minking í semjuni um tað millum næmingarnar í kanningini 2019 og 2023. Í 2019 søgdu 33% seg vera samd í, at arbeiðsfriður er í flokkinum, meðan talið í 2023 er minkað niður í 25% í 2023.

Samanhildið við ábendingina um yvirhøvur ringa trivnaðin í kanningini og stóru lækkingina í upplivilsinum av, at tímarnir eru spennandi, kann tað vera relevant at vísa á fyrbrigdið keðsemi, sum filosofurin Heidegger lýsir tað sambært (Hyldgaard, 2020). Keðsemi er ein vernd móti angist og meiningsloysi. Tað er ein ótilvitað, ikki-viljastýrd kensla, sum inniber, at tíðin og tíðarkenslan verða nærverandi og tað eru serliga tey viðurskiftini, sum geva óhugan/stiknið, óbehagið. Hetta stiknið kann fjarða út, tá meining aftur kemur í, antin uttanífrá, møguliga gjøgnum undirvísingina ella innaní frá næminginum sjálvum. Í besta føri kann kreativitetur koma burturúr, men tað slepst ikki undan, at ikki-spennandi tímar hvørki eru hugaligir ella kveikjandi fyri einstaka næmingin ella felagsskapin. Ei heldur fyri læraran, hugsandi.

Tá vit harumframt vita, at upplivaða happingin í flokkinum er høg (11% í 2023 og 5% í 2019), er angist í skapi av sosialum ótta fyri útihýsing væntandi ein fylgisveinur, sum ger seg galdandi í undirvísingini og ávirkar hana í negativan mun. Grundkreftirnar í happing eru jú tørvurin at hoyra til, sum ikki verður nøktaður ella svaraður og tískil munnar út í sosialum ótta fyri at verða útihýstur. Hetta krevur orku av næmingunum fyri at halda seg til. Eisini sæst hetta aftur í lágu fráboðanini um at fáa hugsavnað seg í tímunum (38%). Negativar kenslur sum angist, stikni og ótti, gera tað torført at mentalisera, sum er fortreytin fyri at virka væl saman við sær sjálvum og øðrum og vera aktivt lærandi (Fonagy 2019; Hagelquist 2022; Brandtzæg v.fl.. 2017).



59%

siga at í tímunum er tað í mestan mun lærarin, sum tosar, og næmingarnir lurta

Tímarnir eru annars soleiðis, at tað í mestan mun er *lærarin, sum tosar, og næmingarnir lurta*. Hetta siga 59% av næmingunum. Triði hvør næmingur (30%) sigur tað vera soleiðis viðhvørt, meðan knapt tíggjundi (9%) hvør næmingur sigur hetta sjáldan, ongantíð ella ikki vera. Hetta er í tráð við kanningar hjá John Hattie, sum vísa, at lærararnir tosa í 89 prosentum av tíðini (Løw, 2018).

Næmingarnir eru í stóran mun samdir um, at *teir kunnu spyrja læraran, tá teir ikki duga okkurt*. Hetta svara heili 91%, meðan tað bara eru 5%, sum meta hetta vera viðhvørt og bara 2%, sum sjáldan, ongantíð ella ikki uppliva tað. Lærarin upplivist sostatt í stóran mun at vera til taks hjá næmingunum í fakligum høpi. Hetta sama upplivist ikki í líka stóran mun, tá tað kemur til at *kunna tosa við læraran, tá tey hava brúk fyri tí*. Tó, samlað sæð í stóran mun, tí 71% meta tað vera so altíð og sum oftast. Síðani metir tíggjundi hvør næmingur, at tað er so viðhvørt (10%), somuleiðis nærum tíggjundi hvør (9%), at tað ongantíð, sjáldan ella ikki er so og tey síðstu tíggjundu (11%) vita ikki, um tað er so, at tey kunna tosa við læraran, tá tey hava brúk fyri tí. Samanumtikið kann sigast, at lærarin upplivist fakliga at vera til taks og í minni mun vera til taks sosialt.

Serliga flokslærarin hevur fyri summar næmingar stóran týdning. Ein næmingur sigur soleiðis: *“Mín flokslærari, hann er fittur og tímir faktiskt at tosa, vissi okkurt er; tað hjálpir nógv í mun til hinar.”* Ein annar sigur soleiðis um flokslæraran:

“Fyrr høvdu vit [navn á flokslærara], og hon spurdi altíð allan flokkin um, hvussu fríkorterini vóru, og vit brúktu ofta floksins tíma uppá at vera saman og tosa um trivnað. Tað gera vit ikki longur og eg haldi, at man burdi gjørt okkurt við tað.”

Lærararnir upplivast annars sum í stóran mun *havandi væntanir til næmingarnar*, tí 79% tilsamans eru samd um, at tað altíð og sum oftast er so, at lærararnir vænta, at tey gera sítt besta. 5% siga, at tað er so viðhvørt, 3%, at tað er so í lítlan mun, meðan 12% vita ikki. *Arbeidsfriðurin* er í minking, tí bara fjórði hvør næmingur (25%) metir arbeidsfrið at vera í undirvísingini móttvegis góðum triðingi (33%), sum metti tað í 2019. Talið av teimum, sum meta arbeidsfrið vera viðhvørt, er tað sama (38% í ár og 38% í 2019), meðan tað er meira enn triði hvør næmingur (35%), sum metir arbeidsfrið sjáldan, ongantíð ella ikki at vera.

Páhaldini, hvørt *tað er lætt at hoyra, hvat lærarin sigur í tímunum* og *hvat hinir næmingarnir siga í tímunum* upplivast verandi nøkunlunda eins. Umleið 65% (68% og 63%) av næmingunum uppliva tað so at vera. Fimti hvør næmingur (19%) upplivir tað viðhvørt at vera lætt at hoyra, hvat lærarin sigur, meðan eitt sindur fleiri, nærum fjórði hvør næmingur (24%) upplivir tað vera lætt at hoyra, hvat hinir næmingarnir siga. Tíggjundi hvør næmingur metir tað sjáldan, ongantíð og ikki vera lætt at hoyra, hvat lærarin sigur (11%) og hvat hinir næmingarnir siga (10%).

Undirvísingarfakini í mun til trivnað


Fólkaskúlalógin orðar sera góðar ásetingar um endamál fólkaskúlans, har einstaki næmingurin skal nema sær kunnleika, mennast persónliga við at menna síni evni til sjálvstøðuga meting, støðutakan og virkan og næmingurin skal búgvast til innlivan, samavgerð, samábyrgd, rættindi og skyldur í einum fólkaræðisligum samfelag. Hetta eru viðurskifti, sum eru í góðum samsvari við lýsingina hjá Ryan og Deci (2017).

Fyrst av hesum nevndu er kunnleiki og ein av spurningunum, sum henda trivnaðarkanningin hevur sett, er "hvussu dugir tú í skúlanum?". Tá greinað verður eftir at spurningarnir eru bólkaðir soleiðis at "sera væl" og "væl" eru saman, verður kynsmunurin útjavnaður - tað samsvarar eisini væl við okkara royndir frá øðrum spurnakanningum, sum vit áður hava gjørt, at dreingir hava lyndi at svara meira avgjørt enn gentur. Tað er heldur eingin týðandi hagfrøðiligur munur á svarunum fyri, hvørjum flokki tey ganga í, tó at tað sæst, at næmingar í 5. flokki halda seg duga eitt vet betri enn tey 9. flokki. Knýtt at, hvussu næmingar halda seg duga i skúlanum, er kenslan av at tað gongur væl í skúlanum, at teimum dámar at læra og at tað er stuttligt at ganga í skúla. Harumframt hevur samanhaldið í flokkinum týdning, at øll í flokkinum kenna seg væl og síggja týdningin í at tosa um, hvussu

tey eru saman og at tað er ókey at vera ymisk. Ikki óvæntað halda tey, sum meta seg duga illa í skúlanum eisini at uppgávnar í skúlanum eru torførar, eins og tey eisini eru tey sum hava torførast við at hugsavna seg. Har er eisini eitt samband við, at tey í eitt sindur størri mun enn hini svara játtandi til, at tey halda seg burtur frá onkrum tímum, tí tey ikki orka at vera har. Hugburðurin til lærugreinarnar er eisini øðrvísi hjá teimum sum meta seg duga væl í skúlanum.

Hugburður til skúlagongd og úrtøku

Fyri 10 árum síðani fingur allir næmingarnir í 8. og 9. flokki í føroyska fólkaskúlanum í einum spurnablaði nakrar útsagnir at taka støðu til, sum snúðu seg um teirra hugburð til skúlagongd og læring. Í fyriliggjandi trivnaðarkanning vórðu hesar somu útsagnir aftur settar. Í svarunum hjá teimum, sum eru samd í útsagnunum, benda tøluni á, at tað eru fleiri sum halda tað vera stuttligt at ganga í skúla nú enn fyri 10 árum síðani. Eisini halda tey, at tað gongur rímiliga væl í skúlanum, men hugburðurin til læring er ikki líka góður sum fyri 10 árum síðani og tað eru ikki meira enn 55%, sum dámar at læra (Mynd 5).



Mynd 5: Útsagnir um hugburð til skúlagongd og læring

Spurningarnir eru eisini brúktir í Íslandi og í 2013 var tað so, at íslenskum næmingum dámdu betur at ganga í skúla enn føroyskum (51% í Íslandi og 39% í Føroyum vóru samd um, at tað var stuttligt at ganga í skúla). Vit sóu eisini tá, at ofta høvdu næmingarnir í yngri flokkunum (6.-8. flokkur í Íslandi, og 8. flokkur í Føroyum) lyndi at halda skúlan vera eitt

sindur stuttligari enn næmingarnir í 9. flokki. Hetta mynstrið síggja vit aftur í hesi nýggju kanningini og framgongdin í fatanini av, at tað er stuttligt at ganga í skúla, er helst mest tí, at yngru flokkarnir eru slopnir frammat at svara. Støðan í skúlanum í dag er, at ið hvussu er helvtin av næmingunum og munandi meira í hádeild, halda ikki, at tað er stuttligt at ganga í skúla.

Hugburðurin til at dáma at fara í skúla er eisini eitt mát fyri trivnað og av teimum 827 svargevunum, sum eru samdir í, at tað er stuttligt at ganga í skúla, siga 724, ella 88%, seg trívast antin sera væl ella væl í skúlanum. Í 2013 vóru genturnar meira hugaðar fyri at ganga í skúla enn dreingirnir - hetta er lutvíst eisini so í dag, men munurin er minkaður (Talva 8).

Talva 8: Títtleikin av teimum, ið halda tað vera stuttligt at ganga í skúla - býtt á flokksstig og kyn

		5. flokkur	7. flokkur	8. flokkur	9. flokkur	Allar/allir
Gentur	2013			45%	44%	44%
	2023	63%	52%		41%	52%
Dreingir	2013			38%	31%	34%
	2023	54%	45%		38%	46%

Sama mynstur sæst í fatanini hjá næmingunum um, hvørt tað gongur væl í skúlanum. Hóast prosenttalið fyri føroysku svarini er tað sama sum fyri 10 árum síðani, so er hetta, tí tey í yngru flokkunum í størri mun enn tey í eldru flokkunum halda, at tað gongur væl í skúlanum. Hetta er neyvt sama mynstur, sum vit sóu í Íslandi fyri 10 árum síðani.

Harafturat er tann broytingin farin fram, at dreingirnir halda í størri mun enn fyrr, at tað gongur væl í skúlanum, meðan genturnar sum heild ikki eru líka sannfærðar um hetta longur (Talva 9).

Talva 9: Títtleikin av teimum, ið halda tað ganga væl í skúlanum - býtt á flokksstig og kyn

		5. flokkur	7. flokkur	8. flokkur	9. flokkur	Allar/allir
Gentur	2013			72%	71%	71%
	2023	73%	66%		62%	67%
Dreingir	2013			75%	65%	70%
	2023	76%	78%		68%	75%

Genturnar eru ikki líka hugagóðar at læra longur. Í 2013 lógu genturnar í 9. flokki 12 prosentstig omanfyri dreingirnar í teirra hugi at læra, men nú í 2023 sæst, at genturnar í 9. flokki hava um nakað minni hug at læra enn dreingirnir, meðan tær framvegis liggja eitt sindur hægri í 5. og 7. flokki (Talva 10).


Talva 10: Títtleikin av teimum, ið dámar væl at læra - býtt á flokksstig og kyn

		5. flokkur	7. flokkur	8. flokkur	9. flokkur	Allar/allir
Gentur	2013			61%	69%	65%
	2023	66%	55%		55%	59%
Dreingir	2013			60%	57%	59%
	2023	52%	49%		57%	52%

Staðfestast kann, at hugburðurin til skúlagongd og læring er viknaður seinastu 10 árinum, og tann størri áhugin fyri skúlagongd og læring, sum genturnar hava havt, tykist at vera fánaður burtur, serliga í 9. flokki.


Lærugreinarnar minni týdning og eisini keðiligari

Í 2012/13 vórðu næmingar í 8. og 9. flokki spurdir um teirra hugburð til lærugreinarnar. Tá vísti tað seg, at svarini bendu á, at tað er eitt samband millum, hvussu týdningarmikla næmingarnir halda eina lærugrein vera og hvussu stuttliga, teir halda hana vera. Tað, sum eisini vísti seg var, at tær kreativu og verkligu lærugreinirnar høvdu lættari við at lyfta seg upp á stuttleikaásinum, hóast tær ikki vórðu mettar at verða serliga týdningarmiklar (Mynd 6).



Mynd 6: Dátur frá 2013, við úrslitunum frá 8. og 9. floks næmingum saman, sum vísir teirra hugburð til, hvussu ávikavist týdningarmiklar og stuttligar lærugreinarnar eru.

Í hesi nýggju trivnaðarkanningini hava vit endurtikið spurningarnar, og hóast úrslitini ikki kunnu beinleiðis samanberast, tí flokkestiginu ikki eru heilt tey somu, so er ein broyting hend við hugburðinum til skúlafakini. Í flestu førum soleiðis, at virðingin fyri teimum er minkað, og tey eru vorðin minni stuttlig. Munurin millum tær bókligu og tær kreativu og verkligu lærugreinarnar er javnaður nakað nú, tó soleiðis, at serliga í 5. flokki er framvegis eitt ávíst uppbyti og vit síggja eisini, at næmingarnir í 5. flokki virðismeta tey kreativu og verkligu fakini (Mynd 7).



Mynd 7: Hugburðurin hjá 5. floksnæmingum í hesi kanningini til, hvussu týðningarmiklar og hvussu stuttligar lærugreinarnar í skúlanum eru. Prosenttalið av teimum, sum eru antin samd ella sera samd, at lærugreinarnar eru ávikavist týðningarmiklar (x-ásin) ella stuttligar (y-ásin).


Tað tykist tó sum um lærugreinarnar hava flutt seg omaneftir á ásinum og verða tískil mettar ikki líka týðningarmiklar longur. Ensktlærugreinin, sum fyrri 10 árum síðan varð mett at vera týðningarmiklasta lærugreinin, tykist ikki at vera virð líka nógv nú (Talva 11), tó at hon tekur seg nakað fram í 9. flokki (mynd 8). Dansktlærugreinin liggur nøkulunda í sama stað, men týskt verður ikki mett sum ein lærugrein av stórum týðningi longur. Í talvu 11 eru bert tølini fyrri 9. flokk víst fyrri at kunna samanbera árin 2012/13 við 2022/23.

Talva 11: Meting av lærugreinunum í 2013 og 2023

	2023		2013	
	Samd týðning	Samd stuttligt	Samd týðning	Samd stuttligt
Støddfrøði	79%	40%	93%	47%
Føroyskt	78%	27%	85%	35%
Alis- og evnafrøði	47%	38%	71%	37%
Lívfrøði	50%	33%	74%	40%
Landfrøði	37%	29%	68%	31%
Danskt	56%	18%	62%	28%
Enskt	73%	40%	96%	55%
Týskt	7%	12%	45%	20%
Søga og samtíð	42%	28%	61%	34%
Kristni	31%	16%	45%	28%

Sangur tónleikur	og	7%	18%	24%	58%
Myndlist		8%	18%	18%	46%
Handarbeiði/smið		9%	23%	18%	49%
Heimkunnleiki		27%	45%	37%	65%
Ítróttur		53%	64%	49%	70%


Tað, sum vit eisini síggja, er at í fleiri førum halda næmingarnir lærugreinarnar hava minni og minni týdning, samstundis sum lærugreinarnar eisini verða mettar at vera minni stuttligar, so hvørt sum næmingarnir koma í eldru flokkarnar (mynd 8).



Mynd 8: % samd ella sera samd at fakið er stuttligt/ týdningarmikið, 7. og 8. flokkur. Hugburðurin hjá næmingunum í 7. flokki (bláir puntar) og í 9. flokki (reyðir puntar) til, hvussu ávikavist týdningarmiklar og stuttligar lærugreinarnar eru. Í fleiri førum er lítil og eingin munur á flokkunum, t.d. støddfrøði, føroyskt, danskt og samfelagsfrøði, meðan tað er rættiliga stórus munur á teimum lærugreinum í miðdeild, sum tey ikki hava í hádeild. Tað sæst, at tey í 7. flokki hava ein meira positivan hugburð til hesar lærugreinarnar, sum er farin, tá tey koma í 9. flokk.

Hetta eru rættiliga ørkymlandi tøl og tey kunnu tulkast á ymsar hættir. Næmingarnir halda framvegis ikki, at tað er stuttligt at ganga í skúla (Talva 8), og hugurin at læra er eisini fallin nakað (Talva 9), samstundis sum vit kunnu staðfesta, at bert sætti hvør næmingur heldur tímarnar vera spennandi. Vit vita, at lærarar í ávísan mun undirvísa í øðrum enn sínum linjufakum og hetta kann sjálvandi hava ávirkan á, hvussu áhugaverda teir megna at gera

undirvísingina. Ein onnur tulling kann eisini vera, at næmingarnir eru komnir longur enn skúlarnir í at flyta seg frá pensumsstýrdari undirvísing til tvørfakligar læruúrtøkur og førleikar at gagnnýta vitan í nýggjum samanhangum og um skúlarnir ikki geva næmingunum hóskaði avbjóðingar samsvarandi tíðarandanum, so hava næmingarnir ilt við at síggja, hvat ætlanin er, at tey skulu fáa burturúr undirvísingini. Rasch-Christensen og Rasmussen (2020) vísa á, at arbeiðið við námsætlanum má taka hædd fyri bæði fíggjarligum og sosialum broytingum og samstundis sum tær skulu taka hædd fyri vitan, sum næmingurin má tilogna sær, so er tað nú líka so týðningarmikið, at næmingarnir megna at gagnnýta ta tilognaðu vitanina.



Mynd 9: Mynd, sum vísir munin í hugburðinum til, hvussu ávikavist týðningarmiklar og stuttligar næmingarnir meta lærugreinarnar í skúlanum. Bert dátur frá 9. flokki eru við í hesi greiningini. Legg til merkis, at flestu tøluni eru negativ og harvið vísa afturgongd. Bert ítróttur verður mett at vera týðningarmiklari lærugrein enn fyri 10 árum síðani og bert alis- og evnafrøði verður mett at vera eitt vet stuttligari enn fyri 10 árum síðani. Týskt er tann lærugreinin við størstu afturgongdini í hugburði til týðning og sangur og tónleikur er tann lærugreinin, sum hevur størst afturgongd í mun til, hvussu stuttliga næmingarnir fata lærugreinina. Sí eisini talvu 11.

Í kanningini 2023 hava næmingarnir í fleiri førum havt móguleika at skriva meira frítt teirra hugsan, m.a. um, hvat tað besta við at ganga í skúla er og tað ringasta. Tað er rættiliga eyðsýnt, at skúlafakini, og tá serliga tær bókligu lærugreinarnar, eru rættiliga fráverandi í hugaheiminum hjá næmingunum. Tað besta við skúlagongdini er at vera saman við vinum, men næmingarnir vísa eisini á, at teimum dámar at læra. Tó í flestu førum siga tey ikki, hvat fyri læring, tey hava áhuga í. Fríkorterini eru eisini høgt í metum, har nógv eisini nevna móguleikan fyri at røra seg. Tann lærugreinin, sum verður oftast nevnd sum partur av tí besta við at ganga í skúla, er ítróttur.

Floksstøddin hevur ávirkan á arbeiðsfrið

Í nýggjastu kanningini hava vit sett spurningin um næmingatal í flokkinum, og her sæst, eins og í "Næmingahagtøl" hjá Undirvísingarstýrinum (2023) at flokkarnir við stóra næmingatalinum í stóran mun hoyra til teir stóru skúlarnar. Onkur av teimum stóru skúlunum hevur eisini dupultflokkar, millum annað skúlin við Løgmannabreyt, (LMB).

Talva 12: Næmingatal sambært næmingunum (Sp. 1.4)

	Miðal fyri smáar skúlar	Miðal fyri miðalstórar skúlar	Miðal fyri stórar skúlar uttan LMB	Miðal fyri stórar skúlar íroknað LMB	Miðal fyri allar skúlar
5. flokkur	7	19	23	27	22
7. flokkur	10	18	23	26	21
9. flokkur	13	21	21	25	22

Um hugt verður eftir, hvørjir spurningar hava beinleiðis tilknýti til spurningin um næmingatal í flokkinum, so sæst, at næmingatalið hevur ávirkan á, hvussu væl næmingarnir hoyra, hvat lærarin sigur og eisini, hvat hinir næmingarnir siga.

Næmingarnir vórðu spurdir um, hvussu nógv ganga í teirra flokki. Hesi tøluni eru síðani bólkað í 3 bólkar: 1-18 næmingar (582 svar), 19-24 næmingar (742 svar) og yvir 24 næmingar (359 svar). Ikki óvæntað er tað eisini so, at í flokkunum við stórum næmingatali gera næmingarnir meira vart við vantandi arbeiðsfrið (Talva 13).

Talva 13: Næmingatal og arbeidsfriður

		1-18 næmingar	19-24 næmingar	Meira enn 24 næmingar	Tilsamans
Er arbeitsfriður?	Ja, alltið ella sum oftast	29%	23%	21%	25%
	Viðhvørt	40%	37%	35%	37%
	Sjaldan, Ongantið ella Nei	28%	37%	42%	35%
	Veit ekki	4%	3%	3%	3%

Ein næmingur sigur, at tað ringasta við at vera í skúla er *“at fáa høvuðprínu, og at tað er ov nógvur larmur”*. Umframt ófrið, nevnið ein annar næmingur longdina á skúladegnum sum eina avbjóðing:

“Sindur for leingi í skúla. Um dagurin hevði verið einar tveir tímar styttri, hevði tað verið gott. Men annars er dagurin sum heild fínur. [...] Tað er eisini ofta ófriðarligt í tímumum”.

Eisini tá tað snýr seg um at hoyra, hvat lærarin sigur í tímumum, er støðan frægast í teimum flokkum við færri næmingum. Her sæst tó, at munurin hvørur, longu tá næmingatalið fer upp um 19 næmingar (Talva 14). Nakað sama mynstur er eisini, tá talan er um at hoyra, hvat hinir næmingarnir siga (Talva 15).

Talva 14: Næmingatal og at hoyra, hvat lærarin sigur í tímumum

		1-18 næmingar	19-24 næmingar	Meira enn 24 næmingar	Tilsamans
Er lætt at hoyra, hvat lærarin sigur í tímumum	Ja, alltið ella sum oftast	74%	66%	65%	69%
	Viðhvørt	17%	20%	20%	19%
	Sjaldan, Ongantið ella Nei	8%	13%	11%	11%
	Veit ekki	1%	2%	3%	2%

Talva 15: Hvussu nógvir næmingar ganga í tínum flokki?

		1-18 næmingar	19-24 næmingar	Meira enn 24 næmingar	Tilsamans
Er lætt at hoyra, hvat hinir næmingarnir siga í tímunum	Ja, altíð ella sum oftast	70%	61%	58%	63%
	Viðhvørt	19%	26%	26%	24%
	Sjáldan, Ongantíð ella Nei	7%	10%	13%	10%
	Veit ikki	3%	3%	4%	3%

Hugurin og viljin at læra

Hóast umleið 60% av næmingunum eru samdir í, at tað gongur væl í skúlanum, og 55% samdir í at teir dáma væl at læra, so eru tøluni minni sannførandi tá hugt verður eftir útgreinaðu svarunum, tí einans 25% siga seg vera sera samd í at tað gongur væl í skúlanum, og bert 21% eru sera samd í at teimum dámar væl at læra, og einans 11% eru sera samd í at tað er stuttligt at ganga í skúla (Fylgiskjal 4, talva 2.2). Samstundis eru tað eisini bert 15% av næmingunum sum halda, at tímarnir altíð ella sum oftast eru spennandi, og 60% av næmingunum halda, at tímarnir altíð, ella sum oftast, eru soleiðis, at lærarin snakkar, og tey lurta - tó treyðugt so, 90% siga samstundis at tey altíð ella sum oftast kunnu spyrja lærarar, tá tey ikki duga okkurt. Samstundis síggja vit eisini, at flestu skúlafakini verða mett minni týðningarmikil enn tey vóru fyri 10 árum síðani.

Alt hetta bendir á, at næmingarnir keða seg eins og teir tykjast rættiliga líkasælir við innihaldið í skúlanum. Hetta er ikki eitt serføroyskt fyrbrigdi, sum m.a. sæst í greiningunum hjá tí nú so navnframa John Hattie. Í 2008 gav hann út bókina um sjónliga læring, har hann hevði greinað fleiri enn 800 metaanalysur, sum høvdu greinað úrslitini frá fleiri enn 50.000 kanningum. Nú á vári 2023 hevur hann givið út eina uppfylgjandi greining, við meira enn 2100 metaanalysum, og við úrslitunum frá fleiri enn 130.000 kanningum. Tilmælini hjá Hattie (2023) snúgvá seg um undirvísingarhættir og hvussu lærarar og næmingar hava ymiska tilgongd til tað sum hendir í skúlastovuni. Lærarar eru tilvitaðir um at teirra vinkul snýr seg um undirvísing, meðan vinkulin hjá næmingunum er um læring. Næmingarnir kunnu væl sita hugagóðir og gera ymsar uppgávur, men tað er ikki víst at teir læra nakað av

hesum (s. 92). Hinvegin er tað sambært Hattie so, at tað er neyðugt at næmingar fáa uppgávur sum krevja áhaldni, tí leiðir áhaldni tær til læring, so elur hetta motivatióin til at læra meira, og næmingarnir fara í holt við hetta við enn størri treysti.

At vera nærlagdur/samvitskufullur í mun til skúlagongdina hevur nógv at siga fyri, hvat næmingarnir fáa burturúr. Nærlagdir næmingarnir tykjast vera meira motiveraðir at fáa góða úrtøku og eru vanligi betri skipaðir, meira ídnir, hugagóðir, og áhugaðir í at fáa nakað burturúr, og tí mælir Hattie (2023) at lærarar leggja seg eftir at stimbra nærlagni við at gagnnýta eginleikar so sum áhaldni, skipan, ómakur, álit og treysti.

Persónligir eginleikar hjá næmingunum at vera opin fyri at taka ímóti læru og at menna nærlagni eru nøkur av meginevnum í uppfylgingini av Sjónligari læring, og víst verður á, at serliga tíðliga í ungdómsárunum ber til at menna sjálvsfatanina av at vera ein góður næmingur, samstundis sum tað eisini ofta er í hesum árum at avgerðin at lesa víðari verður tikin (Hattie, 2023). Her er vert at nevna, at 11% av føroysku næmingunum svaraðu, at teir duga "sera væl" í skúlanum, meðan 50% svaraðu teir teir duga "væl".


Lærarin má leggja undirvísingina til rættis eftir áhugamálunum hjá næmingunum, og tað vil eisini siga, at lærarin má kenna næmingin. Meting av hvørt næmingurin ger framstig skal fremjast ofta og títt, og næmingurin skal hava konstruktiva afturmelding sum ger hann førn fyri at gera enn fleiri framstig. Harumframt skal næmingurin hava høvi bæði at tilogna sær yvirskipaða vitan, men eisini hava høvi at fara í dýptina í ávísu evnum - ongantíð betri um hvørji dýptarevni er nakað sum næmingurin sjálvur fær lagt til rættis eftir eignum áhuga (innan lærugreinina).

Hattie (2023) umrøður eisini, hvussu tað ber til at tað ikki er størri munur á lærarum við linjufaki, ella sergrein í ávísu lærugreinini og úrtøkuni hjá næmingunum, og niðurstøðan er, at orsøkin er tí tað fer fram ov nógv "yvirflatu" undirvísing, har næmingarnir bert læra heilt yvirskipað um evnini, men ikki fara í dýptina. Hetta er eisini ein avleiðing av, at meira og meira verður fyllt inn í námsætlanir og undirvísingarætlanir, samstundis sum einki fer út.

5. Trivnaðurin hjá einstaka barninum

Meginparturin av teimum, ið svara, at tey verða happað í skúlanum, svara, at tey verða happað av næmingum í egnum ella øðrum flokkum. Hetta merkir, at tey verða happað av øðrum børnum, sum tey dagliga eru í tøttum sambandi við, meðan 13% svara, at tey viðhvørt ella ofta verða happað aðrastaðni enn í skúlanum. Tá tey verða spurð, um tey hava verið við til at happa onnur, svara 8%, at tey viðhvørt ella ofta hava verið við til at happa onnur í skúlanum. Eins og fyri tey, ið verða happað, er mest vanlig svarið, at tey, ið hava verið við til at happa, happa næmingar í egnum flokki ella øðrum flokkum.

ERT TÚ BLIVIN HAPPAÐ/UR Í SKÚLANUM?



Sambært tølunum er eingin ivi í, at happing hevur avleiðingar fyri tey, ið verða happað, m.a. tá hugt verður eftir yvirskipaðum trivnaði, metan av egnum evnum, kropsligum eyðkennum og lyndi til at halda seg burtur frá tímum.

Talva 16 vísir greitt, at næmingar, sum verða happaðir, trívast munandi verri í skúlanum. Tey meta síni egnu evni nógv lægri enn næmingar, ið ikki verða happaðir, og tey hava oftari búkilsku og høvuðprínu í skúlanum. Harafturat halda tey seg í størri mun burtur frá tímum, tí tey ikki orka at vera har. Í talvuni niðanfyri sæst trivnaður, metan av egnum evnum, kropslig eyðkenni, at halda seg burtur frá tímum og vinarløg hjá næmingum, sum verða happaðir og næmingum, sum ikki verða happaðir.

Talva 16: Trivnaður hjá næmingum, ið verða/ikki verða happaðir


	Næmingar, sum verða happaðir (%)	Næmingar, sum ikki verða happaðir (%)
Eg trívist væl ella sera væl í skúlanum	45%	79%
Eg dugi væl ella sera væl í skúlanum	50%	63%
Eg havi ofta ella sera ofta ilt í búkinum, tá eg eri í skúla	24%	13%
Eg havi ofta ella sera ofta ilt í hævðinum, tá eg eri í skúla	31%	21%
Viðhvørt ella ofta haldi eg meg burtur frá tímum, tí eg orki ikki at vera har	43%	29%
Eg havi ongan vin í flokkinum	4%	2%
Eg havi ein ella fleiri vinir á netinum	75%	72%

Talva 17 vísir eisini, at umleið tvífalt so nógvir næmingar, ið verða happaðir, siga seg ongan vin hava í flokkinum, samanborið við næmingar, ið ikki verða happaðir. Hetta er í tráð við allýsingina av happing, ið verður fatað sum gerðir, ið halda einum ella fleiri næmingum uttan fyri felagsskapin (DCUM, 2021). Happingin ávirkar tilknýtið hjá tí einstaka til felagsskapin í flokkinum, umframt at ávirka felagsskapin í sjálvum sær. Tølini benda eisini á, at næmingar, ið verða happaðir, í størri mun hava vinir á netinum enn næmingar, ið ikki verða happaðir. Tí kundi verið líkt til, at teir næmingar, ið ikki hava tilknýti til floksfelagsskapin gjøgnum vinaløg í flokkinum, hava vinaløg á netinum, sum kunnu hava jaliga ávirkan á trivnaðin hjá barninum/tí unga og sostatt virka sum ein verjandi táttur.

Flestu næmingarnir (94%) siga seg annars hava ein ella fleiri vinir í flokkinum. Ein stórir partur (84%) hava ein ella fleiri vinir í øðrum flokkum í skúlanum, meðan 69% siga seg hava ein ella fleiri vinir á netinum, sum ikki eru í skúlanum.

At verða hildin uttanfyri og óttin fyri at verða hildin uttanfyri

Um hugt verður eftir svarunum hjá næmingunum um at verða hildin uttanfyri og um óttan fyri at verða hildin uttanfyri, svara tey flestu (78%), at tey ongantíð ella næstan ongantíð eru blivin hildin uttanfyri í skúlanum hetta skúlaárið. Næstan helvtin (46%) svarar, at tey sjáldan ella ongantíð eru bangin fyri at blíva hildin uttanfyri.



22%

svara, at tey verða hildin uttanfyri upp til fleiri ferðir um vikuna

Av næmingunum svaraðu 22%, at tey verða hildin uttanfyri upp til fleiri ferðir um vikuna og 35% svaraðu, at tey viðhvørt, ofta ella sera ofta eru bangin fyri at blíva hildin uttanfyri. Her sæst stórir kynsmunur, tí av gentunum eru 14% ofta ella sera ofta bangnar fyri at verða hildnar uttanfyri, meðan tað bert eru 3% av dreingjunum, ið svara tað sama. Á sama hátt svara næstan tvífalt so nógv gentur (16%), at tær upp til fleiri ferðir um vikuna eru hildnar uttanfyri í skúlanum hetta skúlaárið samanborið við dreingirnar (7%). At vera bangin fyri at verða hildin uttanfyri er ofta knýtt at einum grundleggjandi, menniskjaligum ótta fyri at vera einsamøll. Og kanningar aðrastaðni vísa, at kenslan av einsemi í størri mun rakar gentur enn dreingir (Rasmussen et al. 2018; Von Soest T., Gerstorf og M. 2019). Parturin av teimum næmingum, ið ofta ella sera ofta eru bangin fyri útihýsing, er øktur síðani seinastu kanning í 2019.


At halda onnur uttanfyri ella verða hildin uttanfyri verður í viðmerkingunum nevnt fleiri ferðir sum ein táttur, ið ávirkar næmingar í skúlanum. Ein næmingur sigur soleiðis um at verða hildin uttanfyri: *"Um eg geri avtalu við onkrar vinir um t.d. at skreiða ella spæla Gekk, fara tær uttan meg. Tað er altíð ein, sum bjóðar øllum uttan mær."* Ein onnur tykist vera greið yvir, at hon gerst partur av at halda eina aðra gentu uttanfyri: *"Eg veit, at onkur er blivin happaður, og allar genturnar uttan 3 vóru bjóðaðar á kafé, og eg var ein av teimum, sum fór við."* Ein genta sigur soleiðis um tað, sum onnur kanska halda er at arga, men som hon skilir sum happing, tí hon verður kedd av tí, sum tey kalla hana: *"Tey halda kanska, tað er ikki happing, men eg blívi faktiskt mega kedd, av tí at eg blívi kallað lítill."*

Samanborið við sjálva happingina, ið minkar við aldrinum, so er eingin munur á floksstigunum, tá tað snýr seg um at verða hildin uttanfyri ella óttan fyri at verða hildin uttanfyri, tvs. tað at verða hildin uttanfyri ella óttin fyri at verða hildin uttanfyri minkar ikki, tá næmingarnir gerast eldri. Hetta kann týða uppá, at hóast tað at útihýsa og verða útihýstur

úr felagsskapinum er eitt av eyðkennunum við happing, so bera næmingarnir óttan við sær, hóast tey ikki verða happað. Tað kann vera tekin um ein ótryggleika í felagsskapinum, sum ger, at næmingarnir óttast útihýsing og einsemi. Tað er umráðandi at geva sær far um óttan, sum næmingar hava fyri at verða útihýstir, tí hann kann vera ein partur av dynamikkinum, sum heldur happing við líka - tvs. at óttin fyri einsemi og tráanin eftir at hoyra til er tætt knýtt at, hvussu tryggan næmingurin kennir seg í flokkinum (Jørgensen, 2019).

At boða frá happing

Tá talan er um at siga frá, at ein sjálvur ella ein floksfelagi er fyri happing, krevur tað dirvi og er eisini tengt at, hvussu tryggan ein kennir seg í flokkinum. Tann, ið sigur frá, setir seg sjálvur í eina sárbæra støðu, tí vandin fyri sjálvur at verða útsett fyri happing gerst størri (Jørgensen, 2019). Tó eru tað aloftast næmingarnir sjálvir, ið hava besta innlitið í dynamikkin og stigskipanina í flokkinum, og sum harvið kunnu hava ávirkan á at steðga happing, ið fer fram í flokkinum ella aðrastaðni. Ein næmingur sigur, at *“eg havi tað gott, men eg veit, at øll í skúlanum ikki hava tað gott”*, so tey vita tað ofta, tá floks- ella skúlafelagar ikki trívast. Ein annar næmingur sigur, at *“skúlin tosar altíð um at stoppa at gera ljót ting ella byrja upp á okkurt gott, men tey gera faktiskt einki aftaná”*. Hesin næmingur tykist hava fatan av, at tey tosa um happing í skúlanum, men at tað ikki verður gjørt nakað ítøkiligt við tað, aftaná prátið er av. Hóast næmingurin kann hava eina vitan um happing í skúlanum, so er tað sjálvsagt ikki hennara/hansara ábyrgd at loysa trupulleikan, men tað kann hava stóran týdning, at næmingurin sigur frá.



27%

av teimum, ið verða happað, hava sagt frá

Av teimum næmingum, ið verða happaðir, hava 27% sagt frá hesum. Sum talva 17 vísir, hava flestu teirra (56%) sagt onkrum vaksnum heima frá og kent, at tað hjálpti, meðan ein minni partur (26%) kendi tað hjálpsamt at siga flokslæranum frá, at tey vórðu happað.

Talva 17: Títtleiki av næmingum, ið hava kent tað hjálpsamt at boða frá happing.

Ja, eg havi sagt tað við - og tað hjálpti	Í prosentum
Onkran vaksnan heima	56%
Flokslæran	26%
Onkran annan	26%
Annan vaksnan á skúlanum	13%
Heilsufrøðing	10%
Tann ella tey, sum happaðu meg	10%

Títtleikin av teimum, ið kenna, at tað *ikki* hjálpti at gera vart við happingina, sæst í talvu 18. Tølini vísa sama mynstur, tvs. at flest næmingar siga onkrum vaksnum frá heima og fægst siga tí ella teimum frá, sum happa - uttan mun til um tað hjálpir ella ikki at boða frá.


Talva 18: Títtleiki av næmingum, ið ikki hava kent tað hjálpsamt at boða frá happing.

Ja, eg havi sagt tað við - og tað hjálpti <i>ikki</i>	Í prosentum
Onkran vaksnan heima	23%
Flokslæran	24%
Onkran annan	21%
Annan vaksnan á skúlanum	15%
Heilsufrøðing	14%
Tann ella tey, sum happaðu meg	21%

Tá næmingarnir verða spurdir um orsøkirnar til, at tey ikki hava sagt við nakran, at tey eru vorðin happað, er fremsta orsøkin, at tey kláraðu tað sjálvi. Næstfremsta orsøkin er, at tey ikki tordu at siga tað við nakran, ið aftur kann týða á, at tað kann hava sosialar avleiðingar fyri næmingin at boða frá happing.

Sum mynd 10 niðanfyri vísir, sæst eisini, at talið á teimum, ið boða frá happing, minkar við aldrinum. Hetta hongur lutvíst saman við, at talið av næmingum, ið verða happaðir, minkar, tá floksstigini verða samanborin, men kan helst eisini skiljast sum, at hættirnir, næmingarnir handfara møguliga happing uppá, broytist við aldrinum. Ein 10-11

ára gamal næmingur er í stórri mun tengdur at teimum vaksnu rundan um seg enn ein tannáringur í 9. flokki, sum yvirskipað er kensluliga og sosialt meiri búgvín til at taka egnar avgerðir.



Mynd 10: Tal av næmingum, ið boða frá happing, 5., 7., og 9. flokkur.

6. Talgildur trivnaður

Kanningin frá 2019 vísti, at tað var munur á upplivingum á netinum hjá dreingjum og gentum. Størsti munurin var, at nógv flest dreingir upplivdu ikki at sleppa upp í telduspøl og bólkar, meðan genturnar nógv oftari upplivdu, at særandi boð ella myndir vórðu sendar til ella um tær.

Tá spurt varð í 2023, um skúlabørn kendu seg happaði á talgildum miðlum, varð spurningurin endurtikin tvær ferðir. Tað merkir, at sp. 7.3 og 7.4 eru teir somu, men við hvør síni orðing. Í 7.3 var í fyrsta lagi spurt, um tey kendu seg happað og í øðrum lagi, í sp. 7.4, um tey kendu seg útihýst. Svarini vísa, at 88% svara "nei" at tey eru ikki blivin happað hetta skúlaárið. Men kortini svara 66%, at tey ikki hava upplivað at verið hildin uttanfyri, ella hava fingið sent særandi tilfar, umvegis talgildar miðlar. Her er sostatt ábending um, at tey ikki skilja ella identifisera seg sum happaði, men kunnu tó vísa á, at tey hava kent seg útihýst. Og tað er júst útihýsingin, sum er eyðkenni fyri happing. Verða tøluni í sp. 7.4 greinað nærri, sæst, at talan aftur í 2023 vísir á mun millum kynini, soleiðis at gentur boða frá útihýsing á sosialum miðlum og dreingir í online spølum - sí talvu 19 niðanfyri.

Talva 19: Talgild happing hetta skúlaárið býtt á kyn (sp. 7.4).

7.4 Hevur tú hetta skúlaárið upplivað nakað av hesum? (Tú kanst velja fleiri)	2023	Gentur	Dreingir
At tú hevur verið hildin uttan fyri bólkkum á sosialum miðlum (t.d. Snapchat)	15%	20%	10%
At tú hevur verið hildin uttan fyri í online spølum (t.d. Fortnite)	8%	5%	11%
At onkur hevur lagt særandi/keðiligar myndir/filmar av tær á internetið ella fartelesfonina	8%	10%	6%
At onkur hevur sent særandi/keðiligar myndir/filmar av tær til onnur	10%	5%	9%
At onkur hevur sent særandi/keðiligar myndir/filmar av øðrum til tín	11%	14%	6%
At onkur hevur hótt teg á internetinum ella í fartelesfonini	7%	8%	6%
Havi ikki upplivað nakað av hesum	66%	61%	71%
Annað, hvat?	5%		

Tá hugt verður at floksstigi, sæst, at upplivingar av útihýsing økjast fyri floksstigi, við at skúlanæmingar í 9. flokki hava signifikant fleiri fráboðanir um at fáa sent særandi ella keðiligt

tilfar, og at tey í fimta uppliva mest útihýsing í online spølum – sí talvu 20 niðanfyri. Eingin signifikantur munur er millum økini í landinum.

Talva 20: Talgild happing hetta skúlaárið bytt á flokksstig (sp. 7.4).

7.4 Hevur tú hetta skúlaárið upplivað nakað av hesum? (Tú kanst velja fleiri)	2023	5. fl	7. fl.	9. fl
At tú hevur verið hildin uttan fyri bólkum á sosialum miðlum (t.d. Snapchat)	15%	ns		
At tú hevur verið hildin uttan fyri í online spølum (t.d. Fortnite)	8%	12%	8%	5%
At onkur hevur lagt særandi/keðiligar myndir/filmar av tær á internetið ella fartelesfonina	8%	5%	9%	9%
At onkur hevur sent særandi/keðiligar myndir/filmar av tær til onnur	10%	8%	9%	14%
At onkur hevur sent særandi/keðiligar myndir/filmar av øðrum til tín	11%	6%	11%	17%
At onkur hevur hótt teg á internetinum ella í fartelesfonini	7%	4%	9%	8%
Havi ikki upplivað nakað av hesum	66%	ns		
Annað, hvat?	5%			

Spurningur 7.6 spurdi uppáftur næmingarnar, um onnur hetta skúlaárið hava happað tey á internetinum. Til henda sæst eitt triðja tal á 77%, sum meina at onnur hava ongantið hetta skúlaárið verið við til at happa seg á internetinum, í mun til 88% (sp.7.3) og 66% (sp. 7.4) – sí talvu 21 niðanfyri.

Talva 21: Talgild happing hetta skúlaárið – samansett svar (sp. 7.3, 7.4 og 7.6).

7.3 Ert tú hetta skúlaárið blivin happað/ur í fartelesfonini ella á telduni ? (Tú kanst velja fleiri)	
Nei	88%
7.4 Hevur tú hetta skúlaárið upplivað nakað av hesum? (Tú kanst velja fleiri)	
At tú hevur verið hildin uttan fyri bólkum á sosialum miðlum (t.d. Snapchat)	
At tú hevur verið hildin uttan fyri í online spølum (t.d. Fortnite)	
At onkur hevur lagt særandi/keðiligar myndir/filmar av tær á internetið ella fartelesfonina	
At onkur hevur sent særandi/keðiligar myndir/filmar av tær til onnur	
At onkur hevur sent særandi/keðiligar myndir/filmar av øðrum til tín	
At onkur hevur hótt teg á internetinum ella í fartelesfonini	
Havi ikki upplivað nakað av hesum	66%
7.6 Hvussu ofta hava onnur hetta skúlaárið verið við til at happa teg á internetinum ?	
Ongantíð	77%

Føroyar fingur í 2017 almenn skíggjaráð at skapa góðar skíggjavanar fyri skilabest at handfara talgildu hentleikarnar, umframt at gerast tilvitað um tíð og innihald, eins og virkna og óvirknað nýtslu (Fólkaheilsuráðið 2021, s.5-6). Skíggjaráðini vóru flokkaði í fimm aldursbólkar, har hvør aldur hevði sermerkta grundgeving í mun til nýtslu og avmarking, tengt at aldrinum á barninum.

Kanningin gevur ábendingar um, at føroysku skíggjaráðini verða ikki fylgd, tá talan er um at "bíða við at geva barninum telefon við netsambandi, til tað er í minsta lagi 14 ára gamalt" (Fólkaheilsuráðið 2021, s.7). Hetta sæst við, at níggju av tíggju næmingum í 5. flokki, sum eru um 11 ára aldur, eiga telefon við netsambandi, nevnd snildfon. Helmingurin av øllum skúlanæmingunum í kanningini hava sjónvarp á kamarinum (50%) umframt aðrar snildar tæknilutir, so sum snildur, virtual reality tól (VR) og spælistøðir.

"ÖLL" EIGA EINA SNILDA TELEFON



Sambandið millum nýtslu av sosialum miðlum og vánaliga sálarligu heilsu hjá vaksnum fólki ávirkast, sohvört sum nýtslan av sosialum miðlum økist (Tuwaym og Berry, 2018). Sosialir miðlar er eitt lætt atkomuligt amboð, sum kann virka hent – eisini í skúlahøpi. Tí er neyðugt at geva sær far um, hvørja ávirkan nýtslan hevur á privatfriðin, eins og á sosialu relatióinarnar. Tá næmingarnir vórðu spurð, um tey happa onnur á netinum, svараðu 6%, at tey høvdu happa onkran einaferð, 7% onkuntíð og 1,5% fleiri ferðir. 1% søgdu seg happa onnur ofta (sp. 7.5).

Talgildur privatfriður

Privatfriður er ein av hornarsteinunum undir fólkaræðinum (Cuijpers, 2017). Við áhaldandi talgilding er tað vorðið alt meira neyðugt at tryggja fólki privatfrið í talgildum lutum. Orsøkin er, at fólk ikki hava verið vitandi um, at tá ein brúkar talgildar lutir, so taka hesir dátur og harvið kunning um brúkaran (Couldry og Hepp, 2017). Eftir avdúkingina hjá Snowden í (2019) er ivaleyst greitt fyri flestum, at hvørt klikk á internetinum verður eyggleitt og skrásett. Av hesi orsök varð í 2022 sett í gildi Dátuverndarlóg, kend sum GDPR-lógin, sum stendur fyri General Data Protection Regulation. Lógin krevur, at veitarar av talgildum tænastrum skulu geva innlit í, hvørja kunning ella dátur, tey goyma um brúkaran. Henda kunning sæst á heimasíðum, sum ein áheitan um frávæl ella samtykki, við orðingini: “Henda heimasíðan brúkar farspor (cookies)”. Við hesi kunning fær brúkarin høvi at nokta ella loyva heimasíðuveitarum at savna kunning um seg. Og við at nokta fyri nýtslu av farsporum, ella velja hvørjum ein ynskir at loyva, hevur brúkarin móguleika fyri at tryggja sín privatfrið. Men talgildir lutir taka ikki bert kunning um brúkaran.

Ein nýggjari phd-ritgerð vísir á týdningin av talgildum privatfriði, við støði í menning av sínum sjálvræði (Molitorisz, 2020). Víst verður á, at summar talgildar skipanir gera upptøkur av øllum virkseminum hjá brúkaranum, og ein vitan um henda móguleikan kann føra til ein konstantan ótta, sum kann fáa fólk at broyta atburð. Slíkt trýst á privatfriðin er trýst

á sjálfsmennandi lívsáræðið (*self-creative enterprise of living*). Tað merkir, at tá vit eru einsamøll, er okkara atferð øðrvísi, enn tá vit eru saman við øðrum. Tá vit eru saman við øðrum, gerast vit varug við, at vit verða mett um av øðrum og teirra fatanum, og vilja tí helst tillaga atburðin fyri at passa inn. Hesa tillaging gera vit eisini, um vit bert hava illgruna um, at verða eygleidd. Tí er tað avgerðandi, at børn og ung kenna seg vird, og sjálvi kunnu samtykkja, um og nær, tey ynskja at vera sjónlig ella ikki. Dømi um at goyma seg, sum sjálfverju, sæst tá fólk klistra fyri myndatólið á telduni. Henda siðvenja er komin, eftir at tað kom fram, at forrit og heimasíður kunnu sníkja sær atgongd at taka myndir og filma, uttan at eigarin av telduni ella fartelesfonini hevur varhugan av tí.

Undir innsavningini í skúlunum sást, at summir næmingar, serstakliga í 7. og 9. flokki, høvdu sett ljósið á telduni munandi niður, so skíggjin sýntist svartur; og tað sást ikki, at teldan var tundrað. Tá hesir næmingar bóðu um hjálp fyri at skilja onkran spurning, og biðið varð um at seta ljósstyrkina upp, varð noktað. Innsavnarin noyddist tí at koma heilt tætt at skíggjanum, eins og næmingurin, fyri at tað varð gjørligt at lesa spurningin. Svartir skíggjar er eisini eitt dømi um sjálfverju, tí onnur kunnu ikki fylgja við í tí, sum fer fram á skíggjanum. Tí við einum upprættum telduskíggja í skúlastovuni, gerst tað sjónligt í øllum rúminum, hvat ein hevur frammi á skíggjanum. Og fyri summi kann henda eksponering sýnast ágangandi, uttan mun til hvat ein hevur frammi á skíggjanum.

Danski forsætisráðharrin, Mette Frederiksen, vísti á sumri í ár í Fólkatíngingini á, at tað ikki longur er ferðslan, sum er mest skaðilig fyri børn, men at tað er fartelesfonin (Høj, 2023): “Jeg tror, der er en meget, meget, meget stor sammenhæng mellem det faktum, at vi aldrig nogensinde før har haft så mange børn, der ikke har haft det godt og så lige præcis denne her skærm.”

Talgilda lívið er veruliga lívið

Tá skúlabørnini vórðu biðin at viðmerkja, hvørjar aðrar lutir tey eiga, var Playstation ovast á listanum (228) og næst var Nintendo Switch (38). Aðrir lutir vóru VR (33), Nintendo (30), Applewatch (24) og snild ur (9).

Av lurtitólum til telefonir og teldur vóru AirPods (34) best umtókt. Tað, sum sæst aftur í svarunum, er, at tey, sum eiga spælikonsollir, eiga nógvar ymsar og fleiri eldri útgávur. Næmingarnir vórðu eisini biðnir at raðfesta tríggar teir mest nýttu sosialu miðlarnar ella

teldupölini, sum tey brúka mest. Møguligt var at velja millum: Snapchat, TikTok, Roblox, Instagram, Facebook, Messenger, YouTube, Fortnite, Boreal, GTA (Grand Theft Auto), Minecraft, Discord ella "Annað". Tað er møguligt, at tað var betri, um kanningin bað næmingarnar raðfesta sosialar miðlar og telduspøl hvør sær, tí talan er um samskiftispallar og spøl, sum hava ymsar leiklutir í lívinum hjá børnunum. Kanningin vísti, at næmingar brúka mest Snapchat (28%), næst mest TikTok (28%) og síðani YouTube (22%).



28%

brúka Snapchat og TikTok

Gjaldstovan gav í vár sínum starvsfólkum og lögtingsfólkum boð um at strika TikTok-appina á sínum arbeidssnildfonum og -teldum av trygdarávum (Brend, 2023). Almenna frámælið sæst ikki at hava ávirkað nýtsluna hjá skúlabørnunum. Fyri skúlabørn er tað ikki bara vandi fyri njósning, sum ger at ansast skal eftir appini, tí gransking staðfestir, at tess fleiri tímar ein brúkar á sosialum miðlum, tess størri gerast sannlíkindini at verða fyri talgildum ágangi (Rostad, Basile, og Clayton 2021). Tí mæla hesir granskarar til at avmarka nýsluna av sosialum miðlum. Onnur kanning hevur eisini víst á sannlíkindi fyri, at brúkarar antin happa onnur ella gerast offur fyri talgildum ágangi (Ronis og Slaunwhite 2019).

Lívið er ein menningargongd, har vit broytast og fáa nýggjar og aðrar áhugar (Søndergaard v.fl. 2013). Samleikin hjá einum barni gerst alsamt meiri talgildur og varandi, og tað kann elva til ymsar trupulleikar. Á talgildum miðlum liggur ein møgulig eyðmýking "í allar ævir", og øll kunnu fyrr ella seinni fáa innlit í eina samrøðu, ella við filmsupptøku síggja eina hending. Tí gerst sárbærið størri og tíðarbilið longri, áðrenn ein kann javna ella burturbeina eina eyðmýking.

Ung taka ræðið á síni egnu forteljing við at sniðgeva tilfar um seg, sum vísur eina mynd, sum tey eru nøgd við. Á tann hátt leggja tey myndatilfar alment út um seg, og við sær í, sum vísir júst ta myndina, sum tey ynskja at onnur skulu síggja.

So hvørt sum talgilda tøkkin mennist, er umráðandi at geva sær far um, júst hvussu samantvinnað veruliga lívið er við talgildu realtiónirnar, sum verða knýttar online (Mittmann v.fl. 2022). Talan er ikki bert um einfaldar samskiftishættir, men um relatióinir, sum síggjast aftur offline, har børn og ung hava møguleika fyri skjótt at fáa samband við sínar javnlíkar at knýta vinarbond.

Ein nýggj spælimentan

Summir granskarar hava eyðmerkt unga ættarliðið við hugtøkum sum *net generation* (Tapscott, 1998), *digital natives* (Prensky, 2001), *the millennials* (Oblinger, 2003) og *screenagers* (Rushkoff, 2006). Við einum talgildum gerandisdegi kunnu myndatøkur og áhaldandi deilingar á eini snildtelefon fatast sum ein nýggj spælimentan (Niemelä-Nyrhinen og Seppänen 2021). Spæl eigur at bjóða inn til eina felags fatan av reglum fyri, hvat er stuttligt og hugnaligt. Tí spælið hevur sum endamál at skapa og styrkja vinarbond at menna samanhald, nærleika og álit.

Nýggj gransking vísir á, at online samskiftistól eru mennandi fyri vinaløg (Mittmann m.fl., 2022). Ung skyna ikki ímillum online og offline samskifti. Online samskiftistól og nýggj sløg av online spølum, rúma meiri enn ein samskiftisleiklut, og geva rúm fyri at skapa og menna vinaløg. Mittmann við fleiri meina tí, at tað er neyðugt at fata online samskiftistól, sum tól, sum fasilitera eina góða menning hjá ungdómi.

Tey, sum vóru happað á farteleson ella á telduni, søgdu tað vera í fartelesonini (5%), á sosialum miðlum (6%) og í online spølum (5%). Hvørt svar varð útgreinað við frágreiðing. Flestu fráboðanir vóru um happing á Snapchat (81) Roblox (22) og Fortnite (18). Í viðmerkingunum hjá skúlabørnunum sæst, at útihýsing í online spølum ber brá av kynsmuni: *"Onkrir dreingir í Fortnite happaðu meg, tí eg var ein genta"*. Ein annar næmingur segði soleiðis: *"Eg blívi dripin, so skjótt sum eg komi inn, av spælarum, sum eg ikki kenni"*. Ein næmingur í 9. flokki vísti á møgulleikan at samantvinna undirhald og skúlatung við at siga, at *"Roblox er á skúlateldunum, so eg kann spæla, ímeðan eg rokni"*.



15%

hava upplivað at verða hildin uttanfyri á sosialum miðlum

Í talvu 22 niðanfyri sæst, at samlað siga 66% seg ikki hava upplivað at verið hildin uttanfyri á sosialum miðlum og online spølum, ella at hava fingið særandi tilfar um seg ella onnur, á internetinum ella á fartelesfonini. Verður hugt at muninum millum kynini sæst, at talan er um signifikantan mun: Gentur nýta meira sosialar miðlar enn dreingir. Dreingir nýta meira online spøl enn gentur. Hetta kynsbýtið endurspeglast við at har, sum gentur og dreingir eru mest á internetinum, er har, tey siga seg verða happaði. Eisini er tað týðiligt, at gentur í størri mun enn dreingir fáa særandi myndir ella filmsbrot sent av sær ella øðrum, enn dreingir.

Talva 22: Hevur tú hetta skúlaárið upplivað nakað av hesum? (Tú kanst velja fleiri) – býtt á kyn (Sp. 7.4).

	2023	Gentur	Dreingir
At tú hevur verið hildin uttan fyri bólkum á sosialum miðlum (t.d. Snapchat)	15%	20%	10%
At tú hevur verið hildin uttan fyri í online spølum (t.d. Fortnite)	8%	5%	11%
At onkur hevur lagt særandi/keðiligar myndir/filmar av tær á internetið ella fartelesfonina	8%	10%	6%
At onkur hevur sent særandi/keðiligar myndir/filmar av tær til onnur	10%	14%	6%
At onkur hevur sent særandi/keðiligar myndir/filmar av øðrum til tín	11%	14%	8%
At onkur hevur hótt teg á internetinum ella í fartelesfonini	7%	8%	6%
Havi ikki upplivað nakað av hesum	66%	61%	71%
Annað, hvat?	5%	ns	ns

Talgild happing ella *cyberbullying* er framhaldandi eitt týðandi fyribrigdi hjá børnum og ungum á sosialum miðlum. Lítið er granskað í, hvussu tey kenna ávirkan á egnan privatfrið og verju á alnótini og í tøknieindum (Milosevic m.fl., 2023). Nýtsla av sosialum miðlum kann broyta sosialiseringina hjá børnum, sum í stóran mun gerast alsamt yngri, tá tey byrja at brúka miðlarnar – hóast sosialu pallarnir vísa á 13 ára aldursmark. Kanning vísir, at børn niður í 6 ára aldur eru varug við sjónligar vandar, so sum *catfishing*, og uppliva óhepnar persónligar upplivingar á sosialum miðlum (Pescott, 2020). Skulu børn vera á sosialum miðlum, er neyðugt at arbeiða við og stuðla teimum í luttøkuni á hesum lívspallinum. Í Norðuramerika eru sosialir miðlar ein av mest nýttu sosialiseringsspallunum hjá unglungum (Shade og Singh 2016). Tí meta Shade og Singh tað vera neyðugt at verja tann sosiala privatfriðin í mun til talgilda happing, sexting¹ og *informational privacy*. Hóast sosialir miðlar geva móguleika fyri at fáa samband við nógvar javnlíkar og menna relatióinir, so eru fleiri tannáringar, sum boða frá, at tey kenna seg útihýst, ella at verða sett í ein offurleiklut (*victimization*), tá tey nýta sosialar miðlar (Perry, Devore, Pellegrino, & Salce, 2023).

Gransking hevur víst, at tað er skilagott at skipa heildarætlanir, sum eitt proaktivt samstarv millum foreldur og skúla. Av tí at sosialir miðlar eru ein so stórir partur av lívinum hjá skúlabørnum, er harumframt neyðugt at heilsufrøðingar á skúlum hava gott innlit í talgilda happing, so til ber at fyribyrgja og verja næmingarnar (Byrne, Vessey, og Pfeifer 2018). Orsøkin er, at talgild happing hevur stóra ávirkan á heilustøðuna hjá barninum og at fólkaskúlin hevur eitt serstakt høvi at fremja fyribyrging – serstakliga við avgerðandi leiklutinum hjá einum heilsufrøðingi, at bøta um heilsustøðuna (Kim, Walsh, Pike, & Thompson, 2020).

Frágreiðingin hevur víst á fleiri kanningarúrslit, sum vísa, at hóast størsti parturin av skúlabørnunum siga seg ikki vera happað á talgildum miðlum, so eru nøkur, sum kunnu hugsast at hava stórar avbjóðingar og hava tørv á hjálp.

Úrslitini í hesi kanning vísa hvussu torgreitt og samansett ávirkanin av talgildu nýtsluni er á bæði sosial, didaktisk og fakig viðurskifti, og sum tí krevja nærri lýsing og kanningar.

¹ Sexting er at senda, móttaka og víðarísenda seksuell boð, myndir ella filmar, serstakliga í fartelefonom.

Tilmælini í hesi frágreiðing, eru, við støði í kanningini, latin fyri at stuðla skúlamyndugleikum í at fyribyrsgja happing og fremja trivnað. Eisini á teimum talgildu lívspallunum, sum, fyri mong, eru ómissandi partar av lívinum. Hóast fleiri talgildir lutir og skipanir ikki eru partur av skúlanum, er tó alneyðugt, at skúlin er ein virkin luttakari í menningini av tí talgildisbúgving, sum allir framtíðar borgarar hava fyri neyðini.

7. Háttalagið

Fylgibólkur varð settur av Barna- og útbúgvingarmálaráðnum og varð umboðaður av:

- BÚMR: Jenny Lydersen, Joan Knudsen, Høgni Warberg
- NÁM: Eyðun Gaard og Tóra Petersen
- Undirvísingarástýrið: Hjalmar Hansen
- Føroya lærarafelag: Jákup Eli S. Olsen
- Sernám: Margreth Olsen
- Heim og Skúli: Janus Vang
- Skúlaleiðarafelagið: Jonleif Johannesen
- Fólkkaskúlaráðið: Vagn Foldbo
- Fróðskaparsetrið:
 - Námsvísindadeildin: Erla Olsen, Katrin av Kák og Laufey H. Blaasvør
 - Deildin fyri heilsu- og sjúkrarøktarvísindi: Annika Helgadóttir Davidsen

Kanningin varð framd í viku 9-12, á 38 skúlum kring alt landið. Innsavningar vóru: Annika Klein, Femja Miné Jacobsen, Silja Joensen, Hallur Ljósstein, Elsa Maria Højgaard Hansen, Irena Tróndheim, Fríði Stenberg Olsen, Erla Olsen og Laufey H. Blaasvør.

Undirvísingarástýrið lat yvirlit yvir allar fólkkaskúlar, og hesir vórðu í fleiri umførum bidnir at veita kunning um, hvørja atgongd næmingarnir høvdu til egnar teldur ella flokssett. Eisini varð spurt um, nær tað lá fyrri at fáa vitjan.

Vitjanir á summum skúlum vórðu fluttar í samband við innsavningina vegna vánaligt veður. Men eisini vóru tað avbjóðingar í innsavningini í samband við KT-umlegging av netinum á skúlum, páskaroynd, verkætlanarviku, Skúlaleikir, starvsvenjing og námsferðir. Harumframt vóru næmingar í feriu, og nógv sjúka gjørði um seg í øllum skúlunum - alt hetta hevur ávirkað luttøkutalið. Í einum føri varð farið aftur á ein skúla at vitja, tí ov nógvir næmingar vóru sjúkur tann dagin, kanningin varð gjørd.

Fyri at kunna samskifta neyvt og greitt við skúlaleiðslur, flokslærarar, foreldur, næmingar og hjálparfólk í innsavningini, varð heimasíðan 579.fo ment til kanningina. Heimasíðan gjørði tað lætt hjá næmingunum at finna kanningina fram, har tey ovast á síðuni fingur atgongd at luttaka í kanningini. 38 skúlar luttóku. og hvør skúli varð stovnaður sum brúkarari á síðuni við egnum brúkaranavni og loyniorði. Á henda hátt bar til at skipa

kanningina skynsamt, soleiðis at allir skúlar høvdu avmarkaða atgongd tann dagin, tá kanningin varð gjørd á hvørjum skúla sær. Innsavningartoymið sást á heimasíðuni 579.fo, og hvør innsavnari varð eyðmerktur við sín skúla, sum vitjað var í.

Undan innsavningini varð ein pilot-kanning gjørd á Skúlanum á Fløtum við 4., 6. og 8. flokki. Endamálið var at kanna, hvussu næmingarnir skiltu spurningarnar, umframt um tey tækniliga megnaðu at nýta skipanina. Eftir pilot-kanningina vórðu summi orð broytt, fyri at økja um fatanina.

Í samband við innsavningina, vórðu allir innsavnarar bidnir um bert at fáa næmingar at skilja spurningin, og ikki at hjálpa teimum at svara. Hvør innsavnari fekk eitt handrit at halda seg til, áðrenn farið var undir at svara. Dentur varð lagdur á, at tey ikki spurdu hvønn annan, tí so kundi kanningin skeiklast við, at ein næmingur fekk tvær røddir, og ein næmingur onga. Næmingarnir vórðu undan kanningini upplýstir um, at tey luttóku anonymt. Smærri skúlar eru í greiningini lagdir saman í trýggjar bólkar, ein fyri teir í Sandoyggi og Suðuroyngi, ein fyri teir í Streymoy, umframt at smáskúlar í Eysturoy og Norðoyggjum eru bólkaðir saman. Hetta ger, at minsta næmingatalið sum verður greinað og upplýst, er 20. Fleiri av smærri skúlunum vóru so beinasamir at flyta seg inn á størri skúlar, og onkur kom inn á Námsvísindadeildina. Hetta góða samstarv við skúlaleiðslurnar gjørdi tað smidligt at fremja kanningina, og eiga tey stóra tækk fyri sítt hjálpsemi.

Í samband við innsavningina vóru bert innsavnarar frá Fróðskaparsetrinum til staðar í flokshølinum, umframt tulkar og stuðlar. Í einstøkum førum vístu lærarar sína ónøgd við ikki at kunna vera í flokshølinum í samband við kanningina. Viðmerkt varð ein ótti um, at innsavnarar høvdu móguleikan at ávirka svarini. Í øðrum førum sást inni í skúlastovunum, at lærarar beint undan vitjanini høvdu arbeitt við evinum happening og útihýsing, tí tað sóust lepar hangandi í floksstovuni um rættan atburð og á talgildu talvuni.

Ein villa kom í samband við innsavningina. Hvalbiar skúli var ikki var á listanum av skúlum, og tí vórðu næmingar í Hvalbiar skúla bidnir at velja Tvøroyar skúla. Við tað at kanningin er anonym, var eingin beinleiðis móguleiki at finna svarini frá Hvalba aftur, tó varð ein roynd gjørd við støði í svarinum uppá, hvussu nógvir næmingar ganga í flokkinum, tí floksstøddin á báðum skúlunum er sera ymisk. Onkur villa kann tó vera íkomin vegna hetta. Eisini er vert at viðmerkja, at fyri at svara spurningurin um sosialar miðlar og telduspøl, var bert gjørligt at velja tey trý mest nýttu. Næmingar í 5.flokki gjørdur vart við, at tey ikki nýttu

nakað á listanum. Tí var rættari, um skúlabörnini hövdu valmöguleikan tríggar ferðir at velja “onki”. Í slíkum færum vórðu tey biðin um at velja “annað” sum fyrstu raðfesting og viðmerkja at enda, at tey ikki brúka sosialar miðlar ella telduspæl, so tað varð gjørligt at finna tey aftur og strika teirra val av sosialum miðlum og telduspølum.

Hagtølini

Til innsavningina varð skipanin SurveyXact nýtt, hetta er ein góðkend skipan, sum Fróðskaparsetrið nýtir, og sum tryggjar, at vit lúka tær ásetingar og treytir, sum GPDR setir til dátutrygd. Skipanin í SurveyXact varð sett upp til at savna inn dátur anonymt. Hóast hetta, so vórðu næmingarnir spurdir um, hvørjum skúla tey gingu á, og hetta kundi hava við sær, at onkur næmingur í onkrum lítlum skúla kundi verið eyðmerktur. Tí vórðu dáturnar úr SurveyXact sum tað fyrsta broyttar soleiðis, at smáskúlarin vórðu settir saman í størri bólkar, og minsti bólkurin av næmingum, hvørs svar vórðu greinað, var sum áður nevnt 20 næmingar.

At greina svarini hagfrøðiliga er nýtt forritið SPSS (versjón 29 til Windows). Heilir árgangir eru spurdir, og tøluni eru ikki vektað. Fyrst vórðu gjørdar nakrar yvirskipaðar greiningar at vita, hvussu ymsu spurningarnir eru knýttir hvør at øðrum. Við støði í hesum yvirskipaðu greiningum eru dáturnar frágreiddar, og tey tøl sum verða víst í hesi frágreiðing eru so at siga øll grundað í krosstabuleringum. Allar talvur og grafar eru gjørdar við støði í úrslitum frá SPSS.

Tilsamans 38 skúlar luttóku í kanninginini. Teir skúlar, sum ikki eru við, hava ikki næmingar í 5., 7. og 9. flokki. Hesir skúlar eru, eins og í kanningunum í 2015 og 2019, til summar greiningar bólkaðir í skúlastøddir, við støði í uppgerð frá Mentamálaráðnum fyri næmingatalið í fólkaskúlanum 2022/23. Býtið er soleiðis: 1-99 næmingar eru smáir skúlar, 100-299 næmingar eru miðalstórir skúlar, og 300 og fleiri næmingar eru stórir skúlar. Tøluni eru viðgjørd, eftir at minstu skúlarin (við færri enn 20 svargevum) eru bólkaðir í størri bólkar, fyri at tryggja svargevunum navnloysi.

Tvey ófullfíggað svar eru, har onkur villa hevur gjørt, at tey ikki hava upplýst, hvørjum skúla tey ganga í. Hesi bæði svarini eru við í øllum greiningum, uttan har skúlin og skúlastødd eru viðgjørd.

Næmingarnir í serflokkunum hava ikki luttikið í kanningini uttan so, at teir vóru partur av vanligu flokkunum, tá kanningin fór fram.

Samanlagt svaraðu 1698 næmingar spurningunum. Hetta svarar til 83% av samlaða næmingatalinum í skúlaárinum 2022/23. Svarluttøkan er nakað lægri enn í seinastu kanning, tá hon var 90%. Serliga er tað luttøkan í 9. flokki, sum dregur niður. Tá hugt verður eftir einstøku skúlunum, sæst, at hóast onkrir skara framúr, so er lág luttøku í 9. flokki eitt fyrbrigdi í flestu skúlum. Næmingatal og luttøka sæst í talvuni niðanfryi:

Talva 23: Luttøkuprosent í trivnaðarkanningini 2023

	5. flokkur	7. flokkur	9. flokkur	Íalt
Næmingar tils.	662	683	702	2.047
Luttøka	566	594	538	1698
Munur	96	89	164	349
Luttøkuprosent	85%	87%	77%	83%

Hóast luttøkuprosentið er lægri enn í kanningini frá 2018/19, so er hetta framvegis ein høg svarluttøka, sum eigur at geva eina rímliga greiða og eftirfarandi mynd av støðuni. Í fylgiskjali 4 síggjast prosenttølini fyri svarini til spurningarnar frá hesi nýggjastu kanningini.

Endamálið við kanningini er at fylgja við trivnaðinum hjá føroyskum fólkaskúlanæmingum, um tilmælini frá 2019 eru sett í verk, og um so er, um átøkini so virka. Eins og í kanningini frá 2019 eru skúlarnir eyðmerktir, og tí kunnu skúlar fáa egnu úrslit í samráð við Barna- og Útbúgvingarmálaráðið og Nám.

Kanningin er kvantitativ við nøkrum opnum spurningum. Spurningar frá eldri kanningum ganga aftur, samstundis sum eisini nýggj evni eru tikin upp. Í hesi nýggju kanningini eru eisini tikin við didaktisk viðurskifti, umframt at spurt verður um online spøl og sosialar miðlar.

Henda frágreiðing leggur fram høvuðsúrslitini frá kanningini, men enn eru nógv viðurskifti, sum ikki eru greinað og viðgjørd.

8. Keldulisti

- Akselvoll, M. Ø. (2022). *Det grænseløse forældreskab*. Dansk Psykologisk Forlag.
- Bateman, A., & Fonagy, P. (2019). *Handbook of Mentalizing in Mental Health Practice*. American Psychiatric Association Publishing.
- Bengtsson, J., Dich, N., Rieckmann, A., & Rod, N. H. (2019). Cohort profile: The DANish LIFE course (DANLIFE) cohort, a prospective register-based cohort of all children born in Denmark since 1980. *BMJ Open*, 9(9), 1-8. <https://doi.org/10.1136/bmjopen-2018-027217>
- Børne- og Undervisningsministeriet. (2023). Faglig trivsel - skoleåret 2022/2023.
- Brandtzæg, I., Torsteinson, S., & Øiestad, G. (2017). Folkehelse og livsmestring i skolen. *Tidsskrift for Norsk psykologforening*, 55(8), 766-767.
- Brend, S. H. (2023). Løgtingsfólk og onnur almenn starvsfólk skulu strika TikTok. Hentet fra <https://kvf.fo/node/153366>
- Brinkmann, S. (2011). *Fællesskab i skolen Udfordringer og muligheder*. Akademisk Forlag.
- Brinkmann, S. (2015). *Identitet : udfordringer i forbrugersamfundet*. Århus: Klim.
- Brinkmann, S. (2017). *Det diagnosticerede liv - sygdom uden grænser*. Klim.
- BÚMR. (2023). *Fólkaskúlalógin, broytingar - Tilmæli frá arbeiðsbólki*.
- Byrne, E., Vessey, J. A., & Pfeifer, L. (2018). Cyberbullying and Social Media: Information and Interventions for School Nurses Working With Victims, Students, and Families. *Journal of School Nursing*, 34(1), 38-50. <https://doi.org/10.1177/1059840517740191>
- Carlgren, I., Klette, K., Mýrdal, S., Schnack, K., & Simola, H. (2006). Changes in Nordic teaching practices: From individualised teaching to the teaching of individuals. *Scandinavian Journal of Educational Research*, 50(3), 301-326. <https://doi.org/10.1080/00313830600743357>
- Couldry, N., & Hepp, A. (2017). *The mediated construction of reality*. Cambridge: Policy Press.

- Cuijpers, C. (2017). The ambivalence of the impact of digitalization on democracy through the lens of privacy and transparency. I *Digital Democracy in a Globalized World* (s. 121-141). Edward Elgar Publishing Limited.
- DCUM. (2021). Hvad er mobning ? og mobbelignende situationer, 1-5.
- Drugli, M. B. (2012). *Relasjonen lærer og elev avgjørende for elevenes læring og trivsel*. Oslo: Cappelen Damm Akademisk.
- Edmondson, A. C. . (2019). *The Fearless Organization: Creating Psychological Safety in the Workplace for Learning, Innovation, and Growth*. Wiley.
- Fólkaheilsuráðið. (2021). *Almennu skíggjaráðini - góð fyrri heilsu, trivnað og menning*. Hentet fra <https://www.folkaheilsa.fo/Files/Files/Tidindi/Faldarar/131045-Almennu-skyggjaradini-Faldari-210x280mm.pdf>
- Fonagy, P. (2019). Mental health is a care we must share. Hentet fra <https://www.theguardian.com/society/2019/oct/13/isolation-not-social-media-cause-teenager-mental-ill-health>
- Fredens, K. (2012). *Mennesket i hjernen - en grundbog i neuropædagogik*. Hans Reitzels Forlag.
- Hagelquist, J. Ø. (2022). *Mentalisering i mødet med udsatte børn*. Hans Reitzels Forlag.
- Hansen, H. R. (2013). "Jeg kan ikke se det" - Lærerblindhed og elevmobning. *Apropos*, 1(1).
- Hansen, H. R. (2018). *Mobning*. Aarhus universitetsforlag.
- Hansen, H. R., & Kofoed, J. (2020). Mobning: tilhørstomhed og meningsfylde. I *Pædagogikhåndbogen Seks tilgange til pædagogik*. Hans Reitzels Forlag.
- Hansen, H. R., & Nielsen, J. C. (2020). *Forståelser af mobning og ensomhed i grundskolen*.
- Hansen, H. R., Rasmussen, T. N., & Søndberg, A. (2023). *Fællesskabende didaktikker*. Århus: KvaN.
- Harder, S., Jacobsen, B., Køppe, S., Lunn, S., Mathiesen, B. B., & Væver, M. S. (2008).

- Sårbarhed : diatese-stress-modellen til diskussion* (1. udgave,). Kbh.: Hans Reitzel.
- Hattie, J. (2023). *Visible Learning: The Sequel A Synthesis of Over 2,100 Meta-Analyses Relating to Achievement* (Kindle). Routledge.
- Høj, O. (2023). Statsministeren tordner mod mobiltelefonerne i børn og unges hænder: "Farligere end trafikken". Hentet fra <https://www.dr.dk/nyheder/politik/statsministeren-tordner-mod-mobiltelefonerne-i-boern-og-unges-haender-farligere-end#!/>
- Hyltdgaard, K. (2020). Den utidige kedsomhed. *Studier i Pædagogisk Filosofi*, 9(1), 15-26.
- Jeppesen, P., Obel, C., Lund, L., Bang Madsen, K., Nielsen, L., & Nordentoft, M. (2020). Mental sundhed og sygdom hos børn og unge i alderen 10-24 år. *Vidensråd for Forebyggelse*, 1(15).
- Jørgensen, S. K. (2019). *Mobbemønstre og magtkampe Håndtering af mobning i skolen*. Hans Reitzels Forlag.
- Kák, K. av, Biskopstø, O., & Olsen, E. (2019). *HAPPING Í FÓLKASKÚLANUM - EIN SPURNAKANNING 2019*.
- Katznelson, N., Pless, M., & Görlich, A. (2022). *Mistrivsel i lyset af tempo, præstation og psykologisering Om ny udsathed i ungdomslivet*. Aalborg Universitetsforlag.
- Kelly, P. (2007). The Entrepreneurial Self and 'Youth at-risk': Exploring the Horizons of Identity in the Twenty-first Century. *Journal of Youth Studies*, 9(1), 17-32. <https://doi.org/10.1080/13676260500523606>
- Kim, J. H., Walsh, E., Pike, K., & Thompson, E. A. (2020). Cyberbullying and Victimization and Youth Suicide Risk: The Buffering Effects of School Connectedness. *Journal of School Nursing*, 36(4), 251-257. <https://doi.org/10.1177/1059840518824395>
- Klinge, L. (2018). *Lærereens relationskompetence - kendetegn, betingelser og perspektiver*. Dafolo.
- Knage, F. S. (2023). Becoming an Absent Student: Analysing the Complex Entanglements in Persistent School Absence. *Human Arenas*. <https://doi.org/10.1007/s42087-023->

- Kofoed, J., & Hansen, H. R. (2018). Skolesorg: død, zombier og kroppe i hardcore mobning. *Dansk Pædagogisk Tidsskrift*, 1, 76-85.
- Korsgaard, S. (2020). Skolens tomme stole - Skolefravær set fra barnets perspektiv, 1-64.
- Kragesteen, H. (2019). *Sálarfrøði. Lýsing av grundleggjandi leiðum og ástøði í sálarfrøði*. Nám.
- Kunnskapsdepartementet. (2017). Overordnet del - verdier og prinsipper for grunnopplæringen, 0-19. Hentet fra <https://www.regjeringen.no/no/dokumenter/verdier-og-prinsipper-for-grunnopplaringen/id2570003/>
- Lemke, T. (2001). "The birth of bio-politics": Michel Foucault's lecture at the Collège de France on neo-liberal governmentality. *Economy and Society*, 30(2), 190-207. <https://doi.org/10.1080/03085140120042271>
- Løgtingið. (2023). 52-080/2022 : Fartelefonin í Fólkaskúlanum. Hentet fra <https://www.logting.fo/mal/mal/?id=10405>
- Løw, O. (2018). *Gensidighedens pædagogik Byggesten til en dialogisk tænkning og praksis*. København: Akademisk Forlag.
- Lund, G. E. (2021). *Fra fravær til fælleskab - Hvad kan skolen gøre?* arhus Universitetsforlag.
- Madsen, O. J. (2018). *Generasjon prestasjon - hva er det som feiler oss?* Universitetsforlaget.
- Milosevic, T., Verma, K., Carter, M., Vigil, S., Laffan, D., Davis, B., & O'Higgins Norman, J. (2023). Effectiveness of Artificial Intelligence-Based Cyberbullying Interventions From Youth Perspective. *Social Media and Society*, 9(1). <https://doi.org/10.1177/20563051221147325>
- Mittmann, G., Woodcock, K., Dörfler, S., Krammer, I., Pollak, I., & Schrank, B. (2022). "TikTok Is My Life and Snapchat Is My Ventricle": A Mixed-Methods Study on the Role of Online Communication Tools for Friendships in Early Adolescents. *Journal of Early*

Adolescence (Bd. 42). <https://doi.org/10.1177/02724316211020368>

Mohr, M., Honnudóttir, V., Mohr, M., & Helgadóttir Davidsen, A. (2023). The paradox of endless options and unrealistic expectations: understanding the impact on youth mental health. *International Journal of Adolescence and Youth*, 28(1), 2242475.

<https://doi.org/10.1080/02673843.2023.2242475>

Molitorisz, S. (2020). *Net Privacy, How we can be free in an age of surveillance*. McGill Queen's University Press.

Niemelä-Nyrhinen, J., & Seppänen, J. (2021). Photography as play: examining constant photographing and photo sharing among young people. *Visual Communication*, 0(0), 1-19. <https://doi.org/10.1177/14703572211008485>

Oblinger, D. (2003). Boomers, Gen-Xers, and Millennials: Understanding the "New Students". *Educause Review J*, (July/August 2003), 37-47.

Perry, J., Devore, S. K., Pellegrino, C., & Salce, A. J. (2023). Social Media Usage and Its Effects on the Psychological Health of Adolescents. *NASN School Nurse*, 1942602X2311599. <https://doi.org/10.1177/1942602x231159901>

Pescott, C. K. (2020). "I Wish I was Wearing a Filter Right Now": An Exploration of Identity Formation and Subjectivity of 10- and 11-Year Olds' Social Media Use. *Social Media and Society*, 6(4). <https://doi.org/10.1177/2056305120965155>

Prensky, M. (2001). Digital Natives, Digital Immigrants. *On the Horizon*, 9(5), 15.

Rasch-Christensen, A., & Rasmussen, J. (2020). Viden eller kompetencer? Et kontroversielt spørgsmål i den aktuelle læreplandebat. I I. E.-B. Jodal, S. Lindblad, & C. Runesdotter (Red.), *Läroplansteori i och om lärarutbildning: Rapport från den sjunde Nordiska läroplansteoretiska konferens* (s. 89-108). Institutionen för pedagogik och specialpedagogik.

Rasmussen, M., Kierkegaard, L., Rosenwein, S. V., Holstein, B. E., Damsgaard, M. T., & Due, P. (2018). *Skolebørnsundersøgelsen 2018. Pdf*. Hentet fra <http://www.hbsc.dk/rapport.php?file=HBSC-Rapport-2018.pdf>

- Roca-Campos, E., Duque, E., Rios, O., & Ramis-Salas, M. (2021). The Zero Violence Brave Club: A Successful Intervention to Prevent and Address Bullying in Schools. *Frontiers in Psychiatry, 12*.
- Ronis, S., & Slaunwhite, A. (2019). Gender and Geographic Predictors of Cyberbullying Victimization, Perpetration, and Coping Modalities Among Youth. *Canadian Journal of School Psychology, 34*(1), 3-21. <https://doi.org/10.1177/0829573517734029>
- Rosa, H. (2003). Social Acceleration: Ethical and Political Consequences of a Desynchronized High-Speed Society. *Constellations, 10*, 3-33. <https://doi.org/10.1111/1467-8675.00309>
- Rosa, H. (2021). *Resonans - En sociologi om forholdet til verden*. Eksistensen.
- Rostad, W. L., Basile, K. C., & Clayton, H. B. (2021). Association Among Television and Computer/Video Game Use, Victimization, and Suicide Risk Among U.S. High School Students. *Journal of Interpersonal Violence, 36*(5-6), 2282-2305. <https://doi.org/10.1177/0886260518760020>
- Rushkoff, D. (2006). *Screenagers: Lessons in Chaos from Digital Kids*. Hampton Press Communication.
- Ryan, R. M., & Deci, E. L. (2017). *Self-Determination Theory Basic Psychological Needs in Motivation, Development, and Wellness*. New York & London: The Guilford Press.
- Schott, R. M., & Søndergaard, D. M. (2014). *School Bullying: New Theories in Context*. Cambridge: University Press.
- Shade, L. R., & Singh, R. (2016). "Honestly, We're Not Spying on Kids": School Surveillance of Young People's Social Media. *Social Media and Society, 2*(4). <https://doi.org/10.1177/2056305116680005>
- Skaale, S., & Davidsen, A. H. (2017). *The mental well-being among Faroese high school students (Faroese)*. Tórshavn.
- Skúlablaðið. (2022). Hug at granska í skúlafráveru? Hentet fra [http://www.lararafelag.fo/hug-at-granska-i-skúlafráveru](http://www.lararafelag.fo/hug-at-granska-i-skulafraveru)

- Snowden, E. (2019). *Permanent Record*. London: Macmillian.
- Sommer, D. (2018). *Udvikling - fra udviklingspsykologi til udviklingsvidenskab*. Samfundslitteratur.
- Søndergaard, D.M. (2009). *Mobning Sociale processer på afveje*. København: Hans Reitzels Forlag.
- Søndergaard, Dorte Marie, Kofoed, J. R., Laustsen, C. B., Hein, N., Henningsen, I., Haavind, H., ... Viala, E. S. (2013). *Mobning gentænkt*.
- Spinhoven, P., Elzinga, B. M., Hovens, J. G. F. M., Roelofs, K., Oppen, V. P., Zitman, F. G., & Penninx, B. W. J. H. (2011). Positive and negative life events and personality traits in predicting course of depression and anxiety. *Acta Psychiatrica Scandinavica*, 124(6), 462-473. <https://doi.org/10.1111/j.1600-0447.2011.01753.x>
- Stern, D. (2020). *Spædbarnets interpersonelle verden København*. Hans Reitzels Forlag.
- Tapscott, D. (1998). *Growing up Digital: The Rise of the Net Generation*. New York: McGraw-Hill.
- Tuwaym, S. T. Bin, & Berry, A. B. (2018). Assistive Technology for Students With Visual Impairments: A Resource for Teachers, Parents, and Students. *Rural Special Education Quarterly*, 37(4), 219-227. <https://doi.org/10.1177/8756870518773397>
- Undirvísingarástýrið. (2023). Hagtøl. Hentet fra <https://uvs.fo/hagtøl>
- Volckmar, N. (2019). The faroese path to a comprehensive education system. *Nordic Journal of Educational History*, 6(2), 121-141. <https://doi.org/10.36368/njedh.v6i2.153>
- Von Soest T., Gerstorff, D., & M., L. (2019). The development of loneliness through adolescence and young adulthood: Its nature, correlates, and midlife outcomes. *Developmental Psychology*, 56(10).
- Wiwe, M. (2021). *Vi måste prata om epistemisk tillit Mentalisering og pålitliga relationer*. Stockholm: Gothia.

Fylgiskjal 1: Myndir

MYND 1: GONGDIN AV HAPPING, STAÐFEST Í TRIVNAÐARKANNINGUM Í FÓLKASKÚLANUM FRÁ 2007-2023	10
MYND 2: HAPPINGARSTØÐUR, EGIN UMSETING (DCUM 2021, s. 1).	16
MYND 3: UMSETT ÚR KATZNELSON ET AL. (2022, s. 176).....	24
MYND 4: SP. 2.1: Í OKKARA SKÚLA HAVA VIT (VEL EITT SVAR FYRI HVØRJA REGLU). Í MYNDINI ERU %-VÍSU SVARINI “VEIT IKKI, HVAT TÆÐ ER” OG “VEIT IKKI, UM SKÚLIN HEVUR TÆÐ” LØGD SAMAN.	26
MYND 5: ÚTSAGNIR UM HUGBURÐ TIL SKÚLAGONGD OG LÆRING	38
MYND 6: DÁTUR FRÁ 2013, VIÐ ÚRSLITUNUM FRÁ 8. OG 9. FLOKS NÆMINGUM SAMAN, SUM VÍSIR TEIRRA HUGBURÐ TIL, HVUSSU ÁVIKAVIST TÝDNINGARMIKLAR OG STUTTLIGAR LÆRUGREINARNAR ERU.	41
MYND 7: HUGBURÐURIN HJÁ 5. FLOKS NÆMINGUM Í HESI KANNINGINI TIL, HVUSSU TÝDNINGARMIKLAR OG HVUSSU STUTTLIGAR LÆRUGREINARNAR Í SKÚLANUM ERU. PROSENTTALIÐ AV TEIMUM, SUM ERU ANTIN SAMD ELLA SERA SAMD, AT LÆRUGREINARNAR ERU ÁVIKAVIST TÝDNINGARMIKLAR (X-ÁSIN) ELLA STUTTLIGAR (Y-ÁSIN).	42
MYND 8: % SAMD ELLA SERA SAMD AT FAKIÐ ER STUTTLIGT/ TÝDNINGARMIKIÐ, 7. OG 8. FLOKKUR. HUGBURÐURIN HJÁ NÆMINGUNUM Í 7. FLOKKI (BLÁIR PUNTAR) OG Í 9. FLOKKI (REYÐIR PUNTAR) TIL, HVUSSU ÁVIKAVIST TÝDNINGARMIKLAR OG STUTTLIGAR LÆRUGREINARNAR ERU. Í FLEIRI FØRUM ER LÍTIL OG EINGIN MUNUR Á FLOKKUNUM, T.D. STØDDFRØÐI, FØROYSKT, DANSKT OG SAMFELAGSFRØÐI, MEÐAN TÆÐ ER RÆTTILIGA STÓRUR MUNUR Á TEIMUM LÆRUGREINUM Í MIÐDEILD, SUM TEY IKKI HAVA Í HÁDEILD. TÆÐ SÆST, AT TEY Í 7. FLOKKI HAVA EIN MEIRA POSITIVAN HUGBURÐ TIL HESAR LÆRUGREINARNAR, SUM ER FARIN, TÁ TEY KOMA Í 9. FLOKK.....	43
MYND 9: MYND, SUM VÍSIR MUNIN Í HUGBURÐINUM TIL, HVUSSU ÁVIKAVIST TÝDNINGARMIKLAR OG STUTTLIGAR NÆMINGARNIR META LÆRUGREINARNAR Í SKÚLANUM. BERT DÁTUR FRÁ 9. FLOKKI ERU VIÐ Í HESI GREININGINI. LEGG TIL MERKIS, AT FLESTU TØLINI ERU NEGATIV OG HARVIÐ VÍSA AFTURGONGD. BERT ÍTRÓTTUR VERÐUR METT AT VERA TÝDNINGARMIKLARI LÆRUGREIN ENN FYRI 10 ÁRUM SÍÐANI OG BERT ALIS- OG EVNAFRØÐI VERÐUR METT AT VERA EITT VET STUTTLIGARI ENN FYRI 10 ÁRUM SÍÐANI. TÝSKT ER TANN LÆRUGREININ VIÐ STØRSTU AFTURGONGDINI Í HUGBURÐI TIL TÝDNING OG SANGUR OG TÓNLEIKUR ER TANN LÆRUGREININ, SUM HEVUR STØRST AFTURGONGD Í MUN TIL, HVUSSU STUTTLIGA NÆMINGARNIR FATA LÆRUGREININA. SÍ EISINI TALVU 11.....	44
MYND 10: TAL AV NÆMINGUM, IÐ BOÐA FRÁ HAPPING, 5., 7., OG 9. FLOKKUR.....	54

Fylgiskjal 2: Talvur

TALVA 1: TÍTTLEIKI AV HAPPING Í SKÚLANUM (SP. 1.9)	11
TALVA 2: TÍTTLEIKI AV HAPPING Í SKÚLANUM Í DANMARK OG FØROYUM (SP. 6.5)	11
TALVA 3: TÍTTLEIKI AV HAPPING Í SKÚLANUM BÝTT Á FLOKSSTIG (SP 1.10)	12
TALVA 4: TÍTTLEIKI AV HAPPING Í MUN TIL SKÚLASTØDD	14
TALVA 5: SKÚLASTØDD OG SVARLUTTØKA	14
TALVA 6: TELEFONREGLUR BÝTT Á FLOKSSTIG	27
TALVA 7: FATANIN AV AT VERA YMISK	31
TALVA 8: TÍTTLEIKIN AV TEIMUM, IÐ HALDA TAÐ VERA STUTTLIGT AT GANGA Í SKÚLA - BÝTT Á FLOKSSTIG OG KYN	39
TALVA 9: TÍTTLEIKIN AV TEIMUM, IÐ HALDA TAÐ GANGA VÆL Í SKÚLANUM - BÝTT Á FLOKSSTIG OG KYN	39
TALVA 10: TÍTTLEIKIN AV TEIMUM, IÐ DÁMAR VÆL AT LÆRA - BÝTT Á FLOKSSTIG OG KYN	40
TALVA 11: METING AV LÆRUGREINUNUM Í 2013 OG 2023	42
TALVA 12: NÆMINGATAL SAMBÆRT NÆMINGUNUM (SP. 1.4)	45
TALVA 13: NÆMINGATAL OG ARBEIÐSFRÍÐUR	46
TALVA 14: NÆMINGATAL OG AT HOYRA, HVAT LÆRARIN SIGUR Í TÍMUNUM	46
TALVA 15: HVUSSU NÓGVIR NÆMINGAR GANGA Í TÍNUM FLOKKI?	47
TALVA 16: TRIVNAÐUR HJÁ NÆMINGUM, IÐ VERÐA/IKKI VERÐA HAPPAÐIR	50
TALVA 17: TÍTTLEIKI AV NÆMINGUM, IÐ HAVA KENT TAÐ HJÁLPSAMT AT BOÐA FRÁ HAPPING.	53
TALVA 18: TÍTTLEIKI AV NÆMINGUM, IÐ IKKI HAVA KENT TAÐ HJÁLPSAMT AT BOÐA FRÁ HAPPING.	53
TALVA 19: TALGILD HAPPING HETTA SKÚLAÁRIÐ BÝTT Á KYN (SP. 7.4)	55
TALVA 20: TALGILD HAPPING HETTA SKÚLAÁRIÐ BÝTT Á FLOKSSTIG (SP. 7.4).	56
TALVA 21: TALGILD HAPPING HETTA SKÚLAÁRIÐ – SAMANSETT SVAR (SP. 7.3, 7.4 OG 7.6).	57
TALVA 22: HEVUR TÚ HETTA SKÚLAÁRIÐ UPPLIVAÐ NAKAÐ AV HESUM? (TÚ KANST VELJA FLEIRI) – BÝTT Á KYN (SP. 7.4).	62
TALVA 23: LUTTØKUPROSENT Í TRIVNAÐARKANNINGINI 2023	68

Fylgiskjal 3: Tilmælini frá Happing í fólkkúlanum - ein spurnakannig 2019

Í frágreiðingini um kanningina frá 2019 vóru 10 tilmæli.

Umframt at frágreiðingin varð lögð fram í Mentamálaráðnum og lögð út á heimasíðuna har, varð eisini framløga fyri skúlaleiðslunum í fólkkúlanum (í mars 2020). Eisini fingur skúlarnir tilboð um at fáa sínar egnu dátur, umframt at Námsvísindadeildin kundi hjálpa teimum við at tulka og fremja átøk við støði í hesum dátum. Nakrir skúlar tóku av tilboðnum, men stígur kom í nógv av tí arbeiðnum, tá koronafarsóttin tók seg upp.

Niðanfyri eru tilmælini endurgivin í vinstri síðu. Í høgru síðu eru viðmerkingar frá Fylgibólkinum.

1 TRIVNAÐARÆTLAN

Trivnaðarætlan skúlans skal hava serskilða anti-happiætlan, sum tekur við alt skúlaumhvørvið hjá næminginum. Trivnaðarætlanin skal javnan takast fram, viðgerast og eftirmetast. Einstaki skúlin skal hava sum mál, at allir næmingar, øll starvsfólk, skúlastýri og foreldur, kenna ætlanina.

Kanningin í 2019 vísti, at næmingarnir í stóran mun ikki kendu trivnaðarætlanina. Staðfestast kann, at enn er langt á mál hesum viðvíkjandi og meira enn helvtin av næmingunum vita ikki, hvat ein trivnaðarætlan er. Flestu trivnaðarætlanirnar blivu skrivaðar eftir trivnaðarkanningina í 2015, og sostatt treingja helst tær flestu at verða dagfórdar.

2 FRÍKORTERINI

Fríkorterini skulu endurhugsast, soleiðis at størri tryggleiki kemur inn í óformligu skúlatíðina.

Skúlarnir sýnast at hava arbeitt við tilmælinum, tí bert 8% siga seg ikki dáma fríkorterini. Spæliliðið er dømi um átak, sum kann bøta um trivnaðin í fríkorterinum.

3 NÆMINGARÁÐ

Næmingaráð skulu stovnst í øllum skúlum.

Her er hend ein stór framgongd, og nú vita flestu næmingar (86%), at næmingaráð er á teirra skúla. Viðgerðin er byrjað og næmingaráð eru stovnað í flestu skúlum. NÁM skipar fyri trivnaðardegi við tí endamáli, at allir skúlar

stovna og fáa næmingarráð at virka. Frágreiðingin frá Løgtingsins umboðsmanni av næmingaráðum frá 12. mai 2022 vísti, at fleiri skúlar høvdu ikki stovnað næmingaráð (BÚMR, 2023). Umboðsmaðurin fekk svar frá 41 skúlum, av hesum høvdu 22 skúlar stovnað næmingaráð, meðan 19 skúlar ikki høvdu næmingaráð. Næmingaráðini í Tórshavnar kommunu ynskja at gera eitt landsfelag fyri næmingaráð, eins og tey hava í øðrum londum. NÁM skipar fyri trivnaðardegi í heyst og møguligari stovnan av einum landsnæmingaráði. NÁM mælir til at skipa fyri trivnaðardøgum í samband við næmingaráðini í staðin fyri anti happeningardagar. Barna- og útbúgvingarmálaráðið fer at gera uppskot til kunngerð um næmingarráð.

4 SERSTØK NÁMSÆTLAN

Serstøk námsætlan fyri trivnað skal gerast.

Arbeitt verður við at dagføra námsætlanirnar og hetta tilmælið verður mettt í mun til heildarbroytingarnar, sum eru í umbúnað. Endamálið er at trivnaður skal endurspeglast í øllum virksemlu skúlans.

5 TRIVNAÐARVEGLEIÐARI

Trivnaðarvegleiðari skal setast í Nám, sum skal veita skúlum námsfrøðiliga ráðgeving í spurningum um trivnað og sálarliga heilsu.

Hetta varð framt longu í 2020, tá trivnaðarvegleiðari varð settur fulla tíð í Nám.

6 LÆRINGSUMHVØRVIÐ OG SÁLARLIGA HEILSAN

Læringsumhvørvið og sálarliga heilsan hjá øllum í skúlanum skulu raðfestast. Bæði einstaki skúlin, kommunurnar og Mentamálaráðið skulu gera sítt til at seta fokus á læringsumhvørvi og sálarliga heilsu.

Í februar 2023 handaði ein arbeiðsbólkur landsstýrismanninum eitt tilmæli við níggju átøkum, sum til røttu tíð skulu vera við til at tryggja, at øll børn í Føroyum trívast, mennast og hava góða sálarliga heilsu bæði í skúla og uttan fyri skúlan.

7 ANTI-HAPPINGARDAGUR

Anti-happingardagur verður á hvørjum ári tann 4. mai. Hesin dagur verður hildin í nógvum londum. Mælt verður til, at dagurin er "sokkadagur", har vit markera, at "happing sokkar".

Trivnaðardagur er ávegis, men ikki er greitt júst hvør dagurin er ella hvat evnið verður.

8 VITANARFRÓÐILEISTURIN

Skúlarnir skulu arbeiða eftir vitanarfróðaleistinum (sí gransking.fo) við happing í nakrar vikur av skúlaárinum. Gjörd verður vegleiðing til skúlarnar. Úrslitini frá arbeiðinum verða almannakunngjørd á serstakari heimasíðu, so børnini fáa sagt sína søgu og sína fatan.

Tilmælið hevur ikki verið nóg greitt orðað, tí høvuðsendamálið var pedagogiskt didaktiskt. At læra næmingar at arbeiða í bólki og við bólkinum, at samstarva og at loysa móguligar ósemjur. Hetta er eitt átak, sum mest vendir sær til einstøku skúlaleiðslurnar og lærararnar og tí er torført at siga nakað yvirskipað um, hvussu væl júst hetta tilmælið hevur verið fylgt ella hevur roynst.

9 KUNNINGARTILFAR

Kunningartilfar skal gerast, sum vendir sær til bæði næmingar og foreldur, við kunning um rættindi, tá børn verða happað, harímillum at tey hava móguleika at venda sær til barnaumboðsmannin.

Verður hugsað inn í arbeiðsætlanir.

10 TRIVNAÐARKANNINGAR

Trivnaðarkanningar skulu gerast á hvørjum ári saman við landsroyndunum.

Ætlanin er at hava trivnaðarkanningar regluliga.

Fylgiskjal 4: Kanningarúrslit

Tilsamans 1698 næmingar hava svarað kanningini. Hesi gingu í 5., 7. og 9. flokki.

1. Um teg

1.1 Eg eri:	
Genta	850
Drongur	848

1.2 Eg gangi í:	
5. flokki	566
7. flokki	594
9. flokki	538

1.3 Hvussu nógvir næmingar ganga í tínum flokki?	
Øll miðal:	22
5. flokki miðal:	22
7. flokki miðal:	21
9. flokki miðal:	23

1.4 Hvat heldur tú um longdina á tínum skúladegi?	% Øll	% 5. fl	% 7. fl	% 9. fl
Skúladagurin er ov stuttur	1%	1%	1%	0,2%
Skúladagurin er passaliga langur	51%	67%	54%	31%
Skúladagurin er ov langur	48%	32%	44%	69%

1.5 Hvat heldur tú um heimaarbeiði?	% Øll	% 5. fl	% 7. fl	% 9. fl
Heimaarbeiðið er ov nógv	34%	35%	32%	35%
Heimaarbeiðið er hóskandi	62%	60%	64%	63%
Heimaarbeiðið er ov lítið	4%	6%	5%	2%

1.6 Gongur tú til nakað frítíðarvirksemi? (set ein ella fleiri krossar)	
Ja, til ítrótt (sport)	72%
Ja, til skótar	6%
Ja, til tónleik ella sang	18%
Ja, til handaligt/kreativt virksemi	4%
Ja, í sunnudagsskúla ella á mæti	18%
Ja, í ungdómshúsi/klubb	15%
Ja, eg arbeiði	26%
Ja, annað	12%
Nei	10%

1.7 Hvussu trívist tú í skúlanum?	
Sera væl	24%
Væl	49%
Hvørki væl ella illa	21%
Illa	4%
Sera illa	2%

1.8 Hvussu dugir tú í skúlanum?	
Sera væl	11%
Væl	50%
Hvørki væl ella illa	33%
Illa	5%
Sera illa	2%

1.9 Ert tú blivin happað/ur í skúlanum?	
Nei	62%
Ja, viðhvørt	14%
Ja, ofta	3%
Ja, fyrr, men ikki longur	21%

2. Um skúlan

2.1 Í okkara skúla hava vit (vel eitt svar fyri hvørja reglu):

	Ja	Nei	Veit ikki...	
			hvat tað er	um skúlin hevur tað
reglur fyri nýtslu av fartelesfon (telefonpolitikk)	81%	6%	10%	3%
eina trivnaðarætlan	15%	6%	51%	28%
næmingaráð	86%	2%	9%	3%
AKT-lærara	21%	3%	64%	13%

2.2 Hvussu samd/ur ella ósamd/ur ert tú í hesum?	Sera samd/-ur	Sindur samd-/ur	Hværki samd/ur ella ósamd/ur	Sindur ósamd-/ur	Sera ósamd/-ur	Veit ikki
Tað er stuttligt at ganga í skúla	12%	37%	19%	15%	15%	2%
Tað gongur væl í skúlanum	25%	46%	15%	8%	4%	2%
Mær dámar væl at læra	21%	35%	23%	11%	8%	3%
Eg føli, at eg hoyri til á mínum skúla	43%	29%	11%	6%	5%	6%
Mær dámar væl tímarnar	10%	37%	26%	15%	11%	2%
Mær dámar væl lærararnar	31%	35%	18%	9%	6%	2%
Mær dámar væl fríkorterini	59%	24%	8%	5%	3%	1%
Mær dámar væl flokshølini	33%	31%	16%	6%	5%	9%
Mær dámar væl skúlagarðin/spæliplássið/økið uttan fyri skúlan	25%	27%	20%	11%	11%	6%

2.3 Eru uppgávnarnar í skúlanum sum heild ov torfðrar (ringar), hóskandi ella ov lættar?*Vel eitt svar:*

Ov torfðrar (ringar)	5%
Sindur torfðrar (ringar)	28%
Hóskandi	48%
Sindur lættar	10%
Ov lættar	2%
Veit ikki	7%

2.4 Fært tú hugsavnað (konsentrerað) teg í tímunum?

Sera ofta	7%
Ofta	31%
Viðhvørt	38%
Sjáldan	15%
Ongantíð	4%
Veit ikki	5%

2.5 Hvussu ofta hevur tú ilt í búkinum, tá tú ert í skúla?

Sera ofta	5%
Ofta	10%
Viðhvørt	24%
Sjáldan	39%
Ongantíð	19%
Veit ikki	4%

2.6 Hvussu ofta hevur tú ilt í høvðinum, tá tú ert í skúla?

Sera ofta	8%
Ofta	15%
Viðhvørt	25%
Sjáldan	34%
Ongantíð	16%
Veit ikki	3%

2.7 Kemur tað fyrri, at tú ikki fert í skúla, hóast tú ikki ert sjúk/ur?

Nei	49%
Ja, viðhvørt	25%
Ja, ofta	3%
Ja, fyrr, men ikki longur	7%
Um ja, hví? _____	16%

2.8 Kemur tað fyrri, at tú heldur teg burtur frá onkrum tímum, tí tú ikki orkar at vera har?

Nei	63%
Ja, viðhvørt	26%
Ja, ofta	6%
Ja, fyrr, men ikki longur	6%

3. Um tín flokk

3.1 Í okkara flokki:	Ja, altíð	Ja, sum oftast	Viðhvørt	Sjaldan	Ongantíð	Nei	Veit ikki
Gera vit nógv fyri, at øll skulu føla seg væl	13%	33%	23%	15%	4%	5%	8%
Tosa vit um, hvussu vit skulu vera saman	10%	21%	27%	18%	7%	9%	7%
Tosa vit væl saman	15%	43%	22%	10%	2%	4%	4%
Ber til at vera ósamd/ur	28%	35%	21%	6%	1%	2%	9%
Er tað ókey, at vit eru ymisk	66%	19%	7%	3%	1%	2%	3%
Er happing	4%	7%	21%	21%	7%	21%	19%
Er gott samanhald (halda vit saman)	14%	41%	22%	8%	1%	4%	9%
Er trygt at vera	38%	38%	11%	3%	1%	3%	7%

4. Um undirvísingina

4.1	Ja, alltið	Ja, sum oftast	Viðhvørt	Sjaldan	Ongan tíð	Nei	Veit ekki
Eru tímarnir spennandi	1%	14%	45%	25%	5%	10%	1%
Eru tímarnir soleiðis, at lærarin snakkar, og vit lurta	11%	49%	30%	6%	1%	2%	1%
Kunnu vit spyrja læraran, tá vit ikki duga okkurt	62%	29%	5%	2%	0,2%	0,3%	1%
Vænta lærararnir, at vit gera okkara besta	47%	32%	7%	1%	0,3%	1%	13%
Er arbeiðsfriður	3%	22%	38%	22%	5%	7%	3%
Er lætt at hoyra, hvat lærarin sigur í tímunum	19%	49%	19%	7%	1%	3%	2%
Er lætt at hoyra, hvat hinir næmingarnir siga í tímunum	18%	46%	24%	6%	1%	3%	3%
Kunnu vit tosa við læraran, tá vit hava brúk fyri tí	46%	25%	10%	4%	1%	3%	11%

5. Um lærugreinarnar

5.1 Hvussu stóran ella lítlan týðning heldur tú, at lærugreinarnar hava? (vel eitt svar fyri hvørja reglu)	Sera stóran týðning	Stóran týðning	Miðal týðning	Lítlan týðning	Ongan týðning	Veit ikki	Havi ikki havt hesa lærugrein
Støddfrøði/ rokning	47%	30%	14%	4%	2%	3%	1%
Føroyskt	45%	30%	15%	5%	2%	2%	1%
Alis- og evnafrøði	14%	21%	24%	9%	3%	8%	21%
Náttúra og tøkni	13%	23%	34%	13%	5%	6%	6%
Lívfrøði	12%	25%	26%	6%	2%	8%	21%
Landafrøði	8%	24%	30%	9%	2%	8%	20%
Danskt	19%	36%	27%	10%	6%	2%	1%
Enskt	28%	38%	22%	6%	2%	2%	2%
Týskt	3%	6%	14%	12%	10%	8%	48%
Søga og samtíð	13%	25%	33%	13%	5%	6%	6%
Samfelagsfrøði	11%	23%	24%	7%	3%	10%	22%
Kristnikunnleiki & átrúnaður	18%	21%	24%	14%	7%	9%	7%
Sangur og tónleikur	7%	9%	22%	23%	19%	7%	15%
Myndlist / evning	7%	11%	25%	20%	16%	8%	14%
Handarbeiði	8%	13%	27%	22%	14%	6%	10%
Smíð	11%	19%	26%	19%	10%	5%	10%
Heimkunnleiki / køk	19%	24%	25%	11%	5%	5%	12%
Ítrótt	32%	28%	19%	9%	7%	3%	4%

5.2 Hvussu stuttligar ella keðiligar heldur tú lærugreinarnar niðanfyrri vera? (vel eitt svar fyri hvørja reglu)	Sera stuttlig	Sindur stuttlig	Hvørki stuttlig ella keðilig	Sindur keðilig	Sera keðilig	Veit ikki	Havi ikki havt hesa lærugrein
Støddfrøði/ rokning	13%	26%	22%	17%	20%	2%	0,3%
Føroyskt	7%	25%	27%	22%	17%	1%	0,4%
Alis- og evnafrøði	10%	20%	15%	11%	13%	5%	26%
Náttúra og tøkni	12%	20%	21%	16%	13%	9%	10%
Lívfrøði	9%	16%	18%	16%	11%	5%	25%
Landafrøði	8%	16%	21%	14%	12%	5%	24%
Danskt	6%	19%	28%	19%	26%	2%	0,4%
Enskt	14%	30%	28%	15%	12%	1%	0,4%
Týskt	3%	3%	4%	4%	8%	5%	74%
Søga og samtíð	10%	20%	25%	19%	16%	5%	5%
Samfelagsfrøði	6%	16%	20%	14%	12%	7%	26%
Kristnikunnleiki og átrúnaður	7%	14%	25%	19%	19%	8%	8%
Sangur og tónleikur	13%	17%	13%	11%	15%	7%	24%
Myndlist / evning	15%	16%	17%	10%	12%	8%	23%
Handarbeiði	15%	19%	17%	12%	14%	7%	17%
Smíð	18%	22%	16%	11%	11%	5%	17%
Heimkunnleiki / køk	38%	23%	11%	4%	4%	4%	17%
Ítrótt	44%	26%	12%	6%	10%	2%	1%

6. Um hvussu tú trívist

6.1 Hevur tú vinir í flokkinum?	
Ja, fleiri	92%
Ja, ein	6%
Ongan	2%

6.2 Hevur tú vinir í øðrum flokkum í hesum skúlanum?	
Ja, fleiri	77%
Ja, ein	11%
Ongan	12%

6.3 Hevur tú vinir á netinum, sum ikki eru í skúlanum?	
Ja, fleiri	61%
Ja, ein	11%
Ongan	28%

6.4 Ert tú blivin hildin uttanfyri í skúlanum hetta skúlaárið?	
Ja, fleiri ferðir um vikuna	6%
Ja, umleið eina ferð um vikuna	7%
Ja, umleið 14. hvønn dag	3%
Ja, umleið eina ferð um mánaðin	8%
Næstan ongantíð	40%
Ongantíð	37%

6.5 Ert tú blivin happað/ur í skúlanum hetta skúlaárið?	
Ja, fleiri ferðir um vikuna	3%
Ja, umleið eina ferð um vikuna	3%
Ja, umleið 14. hvønn dag	2%
Ja, umleið eina ferð um mánaðin	5%
Næstan ongantíð	20%
Ongantíð	68%

6.6 Hvør í skúlanum hevur verið við til at happa teg?	
Eri ikki happað/ur í skúlanum	69%
Næmingar í mínum flokki	18%
Næmingar í øðrum flokkum	14%
Lærari	3%
Onnur vaksin í skúlanum	2%

6.7 Ert tú blivin happað/ur aðrastaðni enn í skúlanum?	
Nei	74%
Ja, viðhvørt	10%
Ja, ofta	3%
Ja, fyrr, men ikki longur	14%

6.8 Hevur tú verið við til at happa í skúlanum?	
Nei	80%
Ja, viðhvørt	7%
Ja, ofta	1%
Ja, fyrr, men ikki longur	13%

6.9 Um ja, hvønn í skúlanum hevur tú verið við til at happa?	
Havi ikki happað í skúlanum	3%
Næmingar í mínum flokki	12%
Næmingar í øðrum flokkum	7%
Lærara	2%
Onnur vaksin í skúlanum	0,5%

6.10 Ert tú bangin fyri at blíva hildin uttanfyri?	
Sera ofta	9%
Ofta	8%
Viðhvørt	19%
Sjáldan	17%
Ongantíð	29%
Veit ikki	18%

6.11 Hevur tú sagt við nakran, at tú ert blivin happað/ur?

Ja (Hesi svara eisini sp. 6.11a)	28%
Nei (Hesi svara ikki sp. 6.11a)	72%

6.11a Ja, havi sagt tað við... (hetta eru bert tey sum svaraðu ja, N=477):	Ja, og tað hjálpti	Ja, og tað hjálpti ikki	Nei, havi ikki sagt tað	Nei, tí eg eri ikki blivin happað/ur
Flokslærararn	27%	24%	39%	10%
Heilsufrøðing	11%	14%	64%	12%
Annan vaksnan á skúlanum	13%	15%	61%	12%
Onkran vaksnan heima	56%	23%	12%	9%
Tann ella tey, sum happaðu meg	10%	21%	57%	12%
Onkran annan	26%	21%	44%	10%

6.11b Nei, havi ikki sagt tað við nakran, tí eg... (N=1698)

Eg eri ikki blivin happað/ur	57%
Hevði ongan at siga tað við	2%
Visti ikki, hvønn eg skuldi siga tað við	3%
Tordi ikki	4%
Lærararnir gera einki kortini	3%
Kláraði tað sjálv/ur	7%
Annað, hvat	4%

7. Um talgildan trivnað

7.1 Hvørjar av hesum lutum eigur tú? <i>Vel allar teir lutir sum tú hevur</i>	
Fartelefon sum kann ringja og senda SMS, men hevur einki internet	13%
Fartelefon við interneti (smarttelefon)	92%
Eina teldu	60%
Sjónvarp inni á kamarinum	50%
Teldil (ipad/ tablet)	45%
Annað - greið frá _____	24%

7.2 Hvørjar av hesum sosialu miðlum/spølum brúkar tú mest?			
	Fyrsta val	Annað val	Triðja val
Snapchat	28%	27%	13%
TikTok	28%	24%	9%
Roblox	4%	6%	6%
Instagram	2%	4%	15%
Facebook	1%	3%	6%
Messenger	2%	3%	8%
YouTube	22%	17%	20%
Fortnite	3%	3%	5%
Bereal	0,3%	1%	2%
GTA	1%	2%	2%
Minecraft	2%	2%	4%
Discord	2%	3%	4%
Annað	6%	5%	7%

7.3 Ert tú hetta skúlaárið blivin happað/ur í fartelesonini ella á telduni? <i>(Tú kanst velja fleiri)</i>	
Ja, í fartelesonini, hvar? <i>(Skriva um tað er í sms boðum, á messenger ella onkra aðra staðni)</i>	5%
Ja, á sosialum miðlum, hvar? <i>(Skriva um tað er í Snapchat, TikTok, Instagram ella onkra aðra staðni)</i>	6%
Ja, í online spølum, hvar? <i>(Skriva um tað t.d. er á Fortnite, GTA, Minecraft ella onkra aðra staðni)</i>	5%
Nei	88%
Annað, hvar:	3%

7.4 Hevur tú hetta skúlaárið upplivað nakað av hesum? <i>(Tú kanst velja fleiri)</i>	
At tú hevur verið hildin uttan fyri bólkum á sosialum miðlum (t.d. Snapchat)	15%
At tú hevur verið hildin uttan fyri í online spølum (t.d. Fortnite)	8%
At onkur hevur lagt særandi/keðiligar myndir/filmar av tær á internetið ella fartelesonina	8%
At onkur hevur sent særandi/keðiligar myndir/filmar av tær til onnur	10%
At onkur hevur sent særandi/keðiligar myndir/filmar av øðrum til tín	11%

At onkur hefur hótt teg á internetinum ella í fartelefoni	7%
Havi ikki upplivað nakað av hesum	66%
Annað, hvat?	5%

7.5 Hvussu ofta hefur tú hetta skúlaárið verið við til at happa ?	
Ongantið	73%
Einaferð	6%
Onkuntíð	7%
Fleiri ferðir	2%
Ofta	1%
Veit ikki	11%

7.6 Hvussu ofta hava onnur hetta skúlaárið verið við til at happa teg á internetinum ?	
Ongantið	77%
Einaferð	4%
Onkuntíð	5%
Fleiri ferðir	1%
Ofta	1%
Veit ikki	12%

8. Annað

8.1 Tað besta við at vera í skúla er... *(Her kanst tú skriva setningin lidnan)*

8.2 Tað ringasta við at vera í skúla er... *(Her kanst tú skriva setningin lidnan)*

8.3 Hevur tú okkurt at viðmerkja um trivnað í skúlanum, sum tú heldur, at vit ikki hava spurt teg um? Fortel :)
